

လင်းယုန်မောင်မောင်
ဟစ်တလာ၏သေတမ်းစာ

THE TESTAMENT OF ADOLF HITLER

BY

H.R.Trevor Roper

တတိယအကြိမ်

မြန်မာပြန်သူ၏ အမှာ

ဤစာအုပ်သည် လွန်ခဲ့သော ၁၉၆၂ ခုနှစ်က အင်္ဂလန်ပြည် လန်ဒန်မြို့ အိုက်ကွန်စာအုပ် လီမိတက် (Icon Book LTD:) မှ The Testament of Adolf Hitler အမည်ဖြင့် ထုတ်ဝေခဲ့သည့် စာအုပ်ကို မြန်မာဘာသာဖြင့် လုံးစေ့ပတ်စေ့ တိုက်ရိုက်ပြန်ဆိုထားခြင်း ဖြစ်ပါသည်။ ။

ဒုတိယကမ္ဘာစစ်ကြီး ပြီးဆုံးခဲ့သည့် နောက်ပိုင်းတွင် နာဇီပါတီနှင့် ပတ်သက်၍ လည်းကောင်း၊ နာဇီ ဂျာမနီနှင့် ပတ်သက်၍ လည်းကောင်း တရားဝင် စာရွက်စာတမ်းမြောက်မြားစွာ ပုံနှိပ်ထုတ်ဝေခဲ့ကြရာ၊ ဤ "ဟစ်တလာ၏ သေတမ်းစာ"သည် နောက်ဆုံးထုတ်ဝေခဲ့သည့် တရားဝင် စာရွက်စာတမ်းများ ဟု ဆိုနိုင်ပါသည်။ ။ ဟစ်တလာသည် ဤသေတမ်းစာကို ရေးသားခဲ့စဉ်က သူ၏ ညာလက်ရုံး နာဇီထိပ်တန်းခေါင်းဆောင် မာတင်ဘောမန်းနှင့် ညှိနှိုင်းရေးသားခဲ့၍ (ဂျာမန်ဘာသာဖြင့် ရေးသားထားသော)

မူရင်းစာရွက်များ ပေါ်တွင် ၊ ဘောမန်းကိုယ်တိုင် လက်မှတ်ရေးထိုးခဲ့သည် ဖြစ်ရာ၊ ဤစာရွက်စာတမ်းများကို "ဟစ်တလာဘောမန်းတို့ ၏ တရားဝင် စာရွက်စာတမ်းများ (Hitler Bormann Documents) ဟူ၍ အသိအမှတ်ပြုထားကြပါသည်။ ။

ဤသေတမ်းစာ၏ မူရင်းမှာ ဂျာမန်ဘာသာဖြင့် ရေးသားထားသော

လည်း စာအုပ်အဖြစ် ပထမဆုံးအကြိမ် ထုတ်ဝေရာ၌ မူ ပြင်သစ်ဘာသာ ဖြင့် ပြန်ဆိုထုတ်ဝေခဲ့ပါသည် ။ ဤသည် မှာ လည်း ဒုတိယကမ္ဘာစစ်ကြီးပြီးဆုံးခဲ့၍ ၁၄ နှစ်ကျော် ၁၅ နှစ်ခန့်အကြာ (၁၉၅၉ ခုနှစ်)တွင် မှ ဖြစ်ပါသည် ။ ထို့နောက် ၁၉၆၁ ခုနှစ်တွင် အင်္ဂလိပ်ဘာသာဖြင့် ပထမအကြိမ် ပုံနှိပ်ထုတ်ဝေခဲ့၍ ထိုနှစ်မှာ ပင် ဒုတိယအကြိမ် ထပ်မံထုတ်ဝေခဲ့ရပါသည် ။ တစ်ဖန် ၁၉၆၂ ခုနှစ်တွင် တတိယအကြိမ် ထုတ်ဝေခဲ့ပြန်ရာ၊ ယခု ဤမြန်မာပြန်စာအုပ်သည် အဆိုပါ တတိယအကြိမ် ပုံနှိပ်ထုတ်ဝေခဲ့သည့် စာအုပ်မှ တိုက်ရိုက်ပြန်ဆိုထားခြင်း ဖြစ်ပါသည် ။

ယင်းတတိယအကြိမ်ထုတ်ဝေသော အင်္ဂလိပ်ဘာသာ မူရင်းစာအုပ် တွင် H.R Trevor Roper ဆိုသူက နိဒါန်းရေးသားခဲ့ရာ အဆိုပါ နိဒါန်းကို ပါ လုံးစေ့ပတ်စေ့ ပြန်ဆိုဖော်ပြလိုက်ပါသည် ။

ထရီဗာရိုပါသည် လန်ဒန်မြို့ အောက်စဖို့ တက္ကသိုလ် ခေတ်သစ်သမိုင်းတွင် ပါမောက္ခအဖြစ် ပညာပို့ချနေသူဖြစ်ပြီး၊ ဒုတိယကမ္ဘာစစ်ကြီးနှင့် ပတ်သက်၍ "ခရေစတိုင်းကျ" လေ့လာလိုက်စား ဆည်းပူးထားသူ သမိုင်းပညာရှင်တစ်ဦး ဖြစ်ပါသည် ။ အထူးသဖြင့် ဟစ်တလာနှင့် တကွ နာဇီ ဂျာမနီ၊ နာဇီပါတီတို့ နှင့် ပတ်သက်သမျှ "အပ်ကျသည် ကအစ" ဂဃဏန သိထားသူ(ဝါ) နာဇီဂျာမနီရေးရာ ပါရဂူတစ်ဦးဖြစ်ပါသည် ။

ထို့ပြင် ပါမောက္ခ ထရီဗာ-ရိုပါသည် လန်ဒန်မြို့ "ဆန်းဒေးတိုင်း" သတင်းစာကြီးတွင် စာအုပ်ဝေဖန်ချက်အခန်း၌ ထင်ရှားသည့် ဝေဖန်ရေး သမားတစ်ဦးဖြစ်၍ သူရေးသားခဲ့သည့် "ဟစ်တလာ၏ နောက်ဆုံးနေ့ရက်များ " (The Last Days of Hitler) စာအုပ်မှာ လည်း အထူးပင် ကျော်ကြားခဲ့ပါသည် ။

ဤနေရာတွင် စာဖတ်သူများအား အထူးမှာ ကြားလိုသည် မှာ ဤ စာအုပ်တွင် ပါမောက္ခ ထရီဗာရိုပါ၏ နိဒါန်းကို ဦးစွာပထမ ဖတ်ဖြစ် အောင်ဖတ်ကြရန်ပင် ဖြစ်ပါသည်။ ။ အဘယ်ကြောင့် ဆိုသော် နာဇီဂျာမနီရေးရာ ပါရဂူဖြစ်သော ပါမောက္ခ ထရီဗာရိုပါသည် သူ၏ နိဒါန်းတွင် "ဟစ်တလာ၏ သေတမ်းစာ"နှင့် ပတ်သက်၍ စိတ်ပါဝင်စားဖွယ်ရာ အဖြစ်အပျက်များ နှင့် အရေးကြီးသော အချက်အလက်များကို အပြည့်အဝ ဖော်ပြထားသောကြောင့် ဖြစ်ပါသည်။ ။

အထူးသဖြင့် ဟစ်တလာနှင့် ဘောမန်းတို့ သည် အဆိုပါသေတမ်းစာကို မည်သို့မည်ပုံ ရေးသားခဲ့သည် များကိုလည်းကောင်း၊ ဟစ်တလာ သူ့ကိုယ်သူ သတ်သေပြီးနောက်၊ သူ၏ သေတမ်းစာသည် လျှို့ဝှက်သော တစ်နေရာသို့ ရောက်ရှိသွား၍ ၊ မီးရှို့ဖျက်ဆီးခြင်းခံရအံ့ဆဲဆဲဖြစ်ပြီးမှ မူရင်းကို ဓာတ်ပုံရိုက်၍ မိတ္တူကူးထားခဲ့ပုံများကိုလည်းကောင်း၊ ဤသေတမ်းစာကို ဟစ်တလာရေးသားခဲ့သည် မှာ အမှန်တကယ် ဖြစ်ကြောင်း များကို လည်းကောင်း၊ စိတ်ဝင်စားဖွယ်ရာ အကိုးအကားများ ဖြင့် ဖော်ပြထားပါသည်။ ။

ထို့ပြင် ဟစ်တလာ၏ သေတမ်းစာတွင် ပါရှိသည့် အချက်အလက် အယူအဆများ နှင့် ပတ်သက်၍ ယုတ္တိရှိသည် -မရှိသည် ၊ သဘာဝကျသည် -မကျသည် များကို အပြန်အလှန် ဝေဖန်ပိုင်းခြား၍ အလေးအနက် စောဒကတက်ထားသည် များမှာ ခိုင်မာတိကျသည် နှင့် အမျှ ဒုတိယကမ္ဘာစစ်ကြီး၏ သမိုင်းစဉ်ကို ဆင်ခြင်သုံးသပ်ရာ၌ များ စွာ အထောက်အကူဖြစ်စေသည် ဟု ယူဆပါသည်။ ။

ဟစ်တလာသည် ဤသေတမ်းစာကို ၁၉၄၅ ခု၊ ဖေဖော်ဝါရီလ ၄ ရက်နေ့စွဲဖြင့် စတင်၍ ၊ ၁၉၄၅ ခု၊ ဧပြီလ ၂ ရက်နေ့အထိ နေ့စဉ်မှတ်တမ်း

သဖွယ် အချိန်ရလျှင်ရသလို ရေးသားခဲ့ပါသည်။ ။ ထိုအချိန် ထိုကာလတွင် ဂျာမနီသည် ဤစစ်ကြီး၌ မုချဆပ်ဆပ် မြေကြီးလက်ခတ်မလွဲ ရှုံးရတော့မည်ဟု သေချာသလောက် ဖြစ်နေပါသည်။ ။ သို့သော် စိတ်ဓာတ်အင်အားကြီးမားသူဟူ၍ အချို့က ချီးမွမ်းကြသလို၊ ဖြစ်ရပ်အမှန်ကို မြင်နိုင်စွမ်း မရှိလောက်အောင် ရူးသွပ်မိုက်မဲသူဟူ၍ အချို့က ပြစ်တင်ရှုတ်ချခြင်း ခံခဲ့ရသည့် အာဏာရှင်ဟစ်တလာသည် သူ၏ သေတမ်းစာအချို့နေရာများ ၌ "အစွယ်ကျိုးသည့် တိုင်အောင် ပါးပျဉ်းထောင်နေသည့် မြွေဆိုးတစ်ကောင်ကဲ့သို့" မာန်မာနမကျသေးသည့် အဖြစ်ကို တွေ့နေရပေသည်။ ။

ထို့ထက်ပို၍ ဆိုးသည် မှာ ၁၉၄၃ ခု၊ နှစ်ဦးပိုင်း(စတာလင် ဂရက်တိုက်ပွဲ)မှ စ၍ အရေးနိမ့်လာခဲ့သော ဂျာမန်တို့ သည် စစ်မျက်နှာအားလုံးတွင် အတောမသတ်နိုင်အောင် တောက်လျှောက် ဆုတ်ခွာလာခဲ့ကြပြီး ၁၉၄၅ ခုနှစ် နှစ်ဦးပိုင်းတွင် လုံးဝ စစ်ရှုံးတော့မည်မှာ သေချာသလောက် ဖြစ်လာခဲ့ရာ၊ ဟစ်တလာက ယင်းသို့ သူစစ်ရှုံးဖို့ ဖြစ်လာရသည် မှာ သူ့အပြစ်မဟုတ်၊ သူ့ရောင်းရင်း မိတ်ဆွေများ ဖြစ်ကြသော မူဆိုလီနီ၊ ဖရန်ကိုတို့ နှင့် သူ့ရန်သူများ ဖြစ်ကြသော ချာချီ၊ ရုစဗဲ့၊ စတာလင်တို့ ၏ အပြစ်များ သာ ဖြစ်သည် ဟူ၍ ဤသေတမ်းစာတွင် လက်ညှိုးငေါက်ငေါက်ထိုးကာ စွပ်စွဲပြစ်တင်ထားသည် များကို တွေ့ရခြင်းပင် ဖြစ်ပါသည်။ ။

ဤနေရာတွင် ဟစ်တလာသည် ဒေါသကို မထိန်းနိုင်ဘဲ သူ့ရင်ထဲရှိ သမျှ ဖွင့်၍ အံချခဲ့ဟန်တူပါသည်။ ။ အဘယ်ကြောင့် ဆိုသော် ထိုစဉ်က ဗြိတိသျှဝန်ကြီးချုပ် ချာချီအား "အမေရိကန်ကပြား အရက်သမား"ဟူ၍ လည်းကောင်း၊ အမေရိကန်သမ္မတ ရုစဗဲ့အား "ခွေးနှစ်ကောင်ကိုက်သည့် ကြား၊ ပြည်သူလူထုကို ဆွဲသွင်းခဲ့သည့် ရာဇဝတ်ကောင်"ဟူ၍ လည်း

ကောင်း၊ အီတလီ ဖက်ဆစ်အာဏာရှင် မူဆိုလီနီအား "အနိုင်ရသည့် ဘက်မှ ပါတတ်သော အချောင်သမား" ဟူ၍ လည်းကောင်း၊ ပြင်သစ်ပြည်ကြီးအား "ပါသမျှ ချူတတ်သည့် မိန်းမလည်"ဟူ၍ လည်းကောင်း၊ ရုစရာမရှိအောင် ပက်ပက်စက်စက် ရေရွတ်ကြိမ်ဆဲထားသည်ကို ဤသေတမ်းတွင် တွေ့ရသောကြောင့် ဖြစ်ပါသည်။ ။

သို့သော် ဒုတိယကမ္ဘာစစ်ကြီး ဖြစ်ပွားခဲ့ရသည့် အကြောင်းရင်းနှင့် စစ်ကြီး၏ သမိုင်းစဉ်ကို ဤသေတမ်းစာတွင် ဆင်ခြင်သုံးသပ်ဖော်ပြထားရာ၌ ဟစ်တလာ၏ အတွေးအခေါ် အယူအဆများမှာ မှန်သည် မှားသည် ဟူသော ပြဿနာထက် စောဒကတက်စရာ၊ စိတ်ပါဝင်စား လေ့လာစရာများ ပင် ဖြစ်နေပါသည်။ ။ ဥပမာ- ဒုတိယကမ္ဘာစစ်ကြီးကို ၁၉၃၉ ခုနှစ် (ပိုလန်ပြည်ကို သိမ်းခဲ့သည့် အဖြစ်အပျက်)တွင် မဟုတ်ဘဲ၊ ၁၉၃၈ ခုနှစ် (မြူးနစ်စာချုပ် ချုပ်ဆိုသည့် အချိန်)ကပင် စတင်ခဲ့ပါက မည်သို့ဖြစ်လာစရာ ရှိပါသနည်း။ သို့မဟုတ် ဤစစ်ကြီးကို ၁၉၃၉ ခုနှစ်တွင် မတိုက်သေးဘဲ၊ ၁၉၄၂ ခုနှစ်တွင် မှ တိုက်ခိုက်ခဲ့ပါက မည်သို့ဖြစ်လာပါမည်နည်း၊ တစ်ဖန် ၁၉၄၀ ပြည့်နှစ် (ပြင်သစ်ပြည်ကြီး ကျဆုံးပြီးနောက်)တွင် စစ်ထဲသို့ စပိန်ပြည်ပါဝင်လာခဲ့ပါက မည်သို့မည်ပုံဖြစ်လာမည်နည်း။ ထိုစဉ် မြေထဲပင်လယ်ဒေသနှင့် ဂျီဘရော်တာကျွန်းဆွယ်ကို ဂျာမန်တို့ သိမ်းပိုက်နိုင်ပါက မည်သို့မည်ပုံ ဖြစ်လာပါမည်နည်း။ ထို့ပြင် ဆိုဗီယက်ယူနီယံအား ၁၉၄၁ ခု၊ ဇွန်လ ၂၈ ရက်မဟုတ်ဘဲ ဟစ်တလာက စီစဉ်ထားသည့် အတိုင်း ရက်သတ္တ(၅)ပတ်မှ စော၍ ၁၉၄၁ ခု၊ မေလ ၁၅ ရက်နေ့တွင် စတင်တိုက်ခိုက်နိုင်ခဲ့ပါက မည်သို့မည်ပုံ ဖြစ်လာစရာရှိပါသနည်း။ ။

ဟစ်တလာသည် သူ၏ သေတမ်းစာတွင် အထက်ပါ မေးခွန်းများ ဖြင့် စောဒကတက်၍ သူ့အထင် သူ့အမြင်များကို ဖော်ထုတ်ဖွင့်ချထားသ

ည် မှာ စိတ်ပါဝင်စားဖွယ်ရာ ကောင်းလှသည် နှင့် အမျှ ဒုတိယကမ္ဘာစစ်ကြီး၏ သမိုင်းစဉ်ကို လေ့လာလိုက်စားသူများ အဖို့ များစွာ အထောက်အကူရလိမ့်မည်ဟု ရိုးသားစွာ ယုံကြည်ယူဆပါသည်။ ။

ကျွန်တော်သည် ကမ္ဘာ့ငြိမ်းချမ်းရေးကို လိုလားမြတ်နိုး၍ နောက်ထပ် ကမ္ဘာစစ်ကြီးတစ်ခု ထပ်ပုံဖြစ်ပွားမလာစေရန် တတ်နိုင်သမျှ ကြိုးပမ်းအားထုတ်လိုသူတစ်ဦး ဖြစ်ပါသည်။ ။ ယင်းသို့ ကြိုးပမ်းအားထုတ်ရာ၌ ပြီးဆုံးခဲ့ပြီဖြစ်သော ဒုတိယကမ္ဘာစစ်ကြီးမှ သင်ခန်းစာယူဖွယ်ရာ အဖြစ်အပျက် အချက်အလက်များကို အချိန်ရလျှင်ရသလို ဆည်းပူးလေ့လာ၍ ရံဖန်ရံခါ မြန်မာစာဖတ်ပရိသတ်အား ကျွန်တော်မြင်သည့် ရှုထောင့်မှ တစ်ဆင့်၊ ပြန်လည်ဖောက်သည် ချရန် ကြိုးပမ်းနေသူတစ်ဦး ဖြစ်ပါသည်။ ။

သို့ဖြင့်ရာ "ဟစ်တလာ၏ သေတမ်းစာ" မြန်မာပြန်စာအုပ်သည် အထက်ဖော်ပြပါ ကြိုးပမ်းမှု ရလဒ်တစ်ခုဟု ဆိုနိုင်ပါသည်။ ။ တစ်နည်းအားဖြင့်ဆိုလျှင် ကမ္ဘာ့ငြိမ်းချမ်းရေးကို လိုလားမြတ်နိုးသော စိတ်ဓာတ်ဖြင့် နောက်ထပ် ကမ္ဘာစစ်ပွဲသစ်ကြီးတစ်ခုအတွင်းမှ "စက်ဆုပ်ရွံရှာဖွယ်ရာ အနိဋ္ဌာရုံများ ၊ သင်ခန်းစာယူ၍ သတိမူစရာ အဖြစ်အပျက်များ ၊ သံဝေဂနှင့် ယှဉ်၍ ဆင်ခြင်ဖွယ်ရာ ဖြစ်ရပ်များ "ကို လေ့လာလိုက်စားလိုသူများ အတွက် ဤစာအုပ်ငယ်ကို ပြန်ဆိုလိုက်ခြင်းဖြစ်ပါသည်။ ။

အလျဉ်းသင့်၍ ဖော်ပြလိုသည့် အချက်တစ်ခုမှာ ဤစာအုပ်သည် ယခင် ကျွန်တော်ရေးသားပြုစုခဲ့သည့် အိုက်ခမန်း၏ ငရဲခန်း၊ ဟစ်တလာ၊ ကပ်စထေရီ စသော စာအုပ်များကဲ့သို့ မဟုတ်မူ၍ မူရင်း အင်္ဂလိပ်ဘာသာမှ မြန်မာဘာသာသို့ လုံးစေ့ပတ်စေ့ ပြန်ဆိုထားသည့် စာအုပ်ဖြစ်ပါ

သည် ။

ကျွန်တော်သည် (နိုင်ငံရေးသဘောတရား စာအုပ်များ နှင့် တရားဝင် စာရွက်စာတမ်း၊ မိန့်ခွန်းမှတ်တမ်းများမှ အပ) နိုင်ငံခြားစာအုပ်များမှ တိုက်ရိုက်ဘာသာပြန်သော အလုပ်ကို တတ်နိုင်သမျှ ရှောင်ရှားလိုသူတစ်ဦး ဖြစ်ပါသည် ။

ဤသို့ဆိုလိုက်ခြင်းသည် ဘာသာပြန်အလုပ်(ဝါ)ဘာသာပြန် အတတ်ပညာကို အထင်သေးရှုတ်ချခြင်း မဟုတ်ပါ။ ယင်းသို့မဟုတ်ရုံမျှမက ဘာသာပြန်အလုပ်ကို အထင်ကြီး လေးစားလှသဖြင့်သာ ဖြစ်ပါသည် ။ အမှန်အတိုင်း ရှင်းရှင်းဝန်ခံရလျှင် ဘာသာပြန်အလုပ်ကို တတ်နိုင်သမျှ ရှောင်ရှားခြင်းသည် ဘာသာပြန်အတတ်ပညာတွင် ပိုင်ဆိုင်မှုမရှိခြင်းကြောင့် ဖြစ်ပါသည် ။ တစ်နည်းဆိုရလျှင် ဘာသာပြန်အလုပ်ကို ကောင်းကောင်း မကျွမ်းကျင်၍ ဘာသာမပြန်ရဲခြင်းပင်ဖြစ်ကြောင်း ရိုးသားစွာ ဝန်ခံပါသည် ။

စာအုပ်တစ်အုပ်ကို ဘာသာပြန်ရာ၌ မူရင်းဘာသာနှင့် စာပေ (ဥပမာ အင်္ဂလိပ်ဘာသာနှင့် စာပေ)ကို အတော်အတန် ပိုင်နိုင်တတ်ကျွမ်းရန် လိုအပ်သည့် နည်းတူ မိမိ၏ မိခင်ဘာသာစာပေ (ဥပမာ မြန်မာဘာသာစာပေ)ကိုလည်း အခြေခံကျကျ ကျွမ်းကျင်တတ်မြောက်ရမည်ဟု ကျွန်တော် သဘောပေါက် နားလည်ထားပါသည် ။ သို့ဖြစ်၍ လည်း ကျွန်တော်သည် ဘာသာပြန်အလုပ်ကို ဤမျှ တွန့်ဆုတ်နေခြင်း ဖြစ်ပါသည် ။

ထို့ပြင် ကျွန်တော်ရေးသားပြုစုခဲ့သည့် 'ဟစ်တလာ " ကပ်စထရီ" စသော အတ္ထုပ္ပတ္တိများမှာ နိုင်ငံခြားစာအုပ်တစ်အုပ်ထဲမှ တိုက်ရိုက်ဘာသာပြန်သည် ထက် စာအုပ်အတော်များကို ဖတ်ရှု၍ မိမိရည်ရွယ်ချက်နှင့် မိမိခံယူချက်အရ မိမိအဘော်နှင့် ရေးသားခြင်းက မြန်မာစာဖ

တံပရိသတ်အတွက် ပို၍ ရသမြောက်လိမ့်မည်ဟု ရိုးသားစွာယုံကြည်၍
ဘာသာမပြန်ဘဲ ကျွန်တော် လက်တွေ့သလို ရေးသားခဲ့ခြင်းဖြစ်ပါသည်
။

မည်သို့ပင်ဖြစ်စေ ဤ "ဟစ်တလာ၏ သေတမ်းစာ" မှာ မူ တရားဝင်
စာရွက်စာတမ်းများ ဖြစ်၍ မလွဲမကင်းသာ ကျွန်တော့်အဘော်မပါဘဲ
တိုက်ရိုက်ဘာသာပြန်လိုက်ရပါသည် ။ စာဖတ်သူများ ပို၍ ရှင်းလင်းသ
ဘာပေါက်စေရန် အောက်ခြေမှတ်ချက်များကို ကျွန်တော်ကိုယ်တိုင် အပ
င်ပန်းခံ၍ စုဆောင်း ဖော်ပြထားပါသည် ။ အကယ်၍ စာဖတ်သူများ အ
နေဖြင့် နားမလည် သဘောမပေါက်သော စာပိုဒ်များ ၊ ဝါကျများ တွေ့ရှိ
ခဲ့ပါက ကျွန်တော် အထက်က ဝန်ခံခဲ့သည့် အတိုင်း ဘာသာပြန်ရာတွင်
ကျွန်တော်၏ ကျွမ်းကျင်မှုမရှိကြောင်းဖြစ်၍ ခွင့်လွှတ်ကြပါရန် လေးစား
စွာ တောင်းပန်အပ်ပါသည် ။


လင်းယုန်မောင်မောင်
၂၄.၅.၆၈




လူသမိုင်းတွင် ငါနှင့်ငါသာ နှိုင်းစရာဟု သဘောထားခဲ့သော
အာဏာရှင် ဟစ်တလာ



ဟစ်တလာ၏သေတမ်းစာ ရေးသားရာ၌ ဟစ်တလာအား
အစစ်အရာရာ စီစဉ်ဆောင်ရွက်ပေးခဲ့ရသော
မာတင်ဘောမန်း



မူဆိုလီနီကို မဟာမိတ်ဖွဲ့ခဲ့မိသည့်အတွက်
ကျွန်ုပ်လုပ်သမျှ အမှားများသာ ဖြစ်ခဲ့ရသည်။
(ဟစ်တလာ)



ဟစ်တလာ၏သေတမ်းစာ မူရင်းတွင် ဤသို့
— စာလုံးကြီးကြီး လက်ရေးကြကြဖြင့် မာတင်ဘောမန်း၏
လက်မှတ်ရေးထိုးထားသည်ကို တွေ့ကြရသည်။



ဟစ်တလာတောင်းဆိုသမျှ တစ်ခုမကျန် လိုက်လျောခဲ့ရသော
မြန်မာ့ချုပ် လက်မှတ်ရေးထိုးအပြီးတွင် ဗြိတိသျှဝန်ကြီးချုပ်
ချိန်ဘာလိန် (ဝဲဘက်အစွန်)အား ဤသို့တွေ့ရသည်။



ရာဇပလင်ပေါ်တွင် အချောင်ဝင်ထိုင်သူဟူ၍
ဟစ်တလာက စွပ်စွဲခဲ့သော စပိန်အာဏာရှင်
ဖရန်ကို



'ဆင်းတုတော်မဟုတ်ဘဲ ရွံ့ရှုပ်ဖြစ်နေသူ' ဟူ၍
ဟစ်တလာက ရေရွတ်ခဲ့သည့် အမေရိကန်သမား ရုစဗဲ



ရယ်စရာကောင်းလောက်အောင် ဟန်လုပ်တတ်သော
အီတလီအာဏာရှင် မူဆိုလီနီ

ပါမောက္ခ အိပ်ချ်အာထရီဗာရိုပါ၏
နိဒါန်း

အဒေါ့ဖ် ဟစ်တလာနှင့် ပတ်သက်၍ ခိုင်မာသော အထောက်အထား
စာရွက်စားတမ်းများကို မကြာမီက ထပ်မံတွေ့ရှိရပြန်သည် ။ ယင်းစာရွက်
စားတမ်းများမှာ သမိုင်းဖြစ်စဉ်တွင် အလွန်စိတ်ဝင်စားဖွယ် ကောင်း
လှသည့် ဟစ်တလာ၏ နိုင်ငံရေး သေတမ်းစားများ ပင် ဖြစ်၏။ ယင်း

သေတမ်းစာသည် ထိုစဉ်က သူ့အဖို့ ရှုံးနိမ့်နေပြီ ဖြစ်သော စစ်ကြီးနှင့် စပ်လျဉ်း၍ သူ့စိတ်ထဲတွင် ဖြစ်ပေါ်နေသည့် အထွေထွေ ရောင်ပြန်ဟပ်မှုများကို ဖော်ပြထားခြင်းပင် ဖြစ်၏။ မှောင်မိုက်နေသည့် ခန်းမကြီးအတွင်းသို့ နောက်ဆုံးပြတင်းပေါက် တစ်ခုကို ဖွင့်လှစ်လိုက်ခြင်းပင် ဖြစ်ပေသည် ။ တစ်နည်းဆိုရသော် အလွန်အန္တရာယ်ကြီးမား၍ တုန်လှုပ်ချောက်ချားဖွယ်ရာ၊ ရွံရှာမုန်းတီးဖွယ်ရာ ကောင်းလှသည် နှင့်အမျှ၊ တကယ်အားဖြင့် ထိတ်လန့်ကြောက်ရွံ့ဖွယ်ရာ အင်အားကြီးမားလှသည့် ဟစ်တလာ၏ စိတ်အစဉ်တွင် ပေါ်ပေါက်လာသော ခံစားချက်များ ပင် ဖြစ်သတည်း။

ဟစ်တလာ၏ စိတ်ဓာတ်အင်အားကား ပြင်းထန်ကြီးမားလှ၏။ ဤအချက်ကို ကျွန်ုပ်တို့ မည်သို့မျှ မငြင်းနိုင်ကြသည် မှာ အသေအချာပင် ဖြစ်၏။ သူ့စိတ်ဓာတ်သည် ကြမ်းကြုတ်လှ၏။ ရက်စက်လှ၏။ မဖွယ်မရာနိုင်လှ၏။ အကြင်နာကင်းမဲ့သည် နှင့် အမျှ ကြောက်မက်စက်ဆုပ်ဖွယ် ကောင်းလှ၏။ အတိတ်၏ နာကြည်းဖွယ်ကောင်းလှသည့် အစေ့အညှောက်များမှ ပေါက်ဖွားလာသော အဆိပ်အတောက်ပြင်းထန်လှသည့် စိတ်ယှက်စိတ်ဆိုးတို့ ဖြင့် လွမ်းမိုးနေ၏။ သို့ပါသော်ငြားလည်း ထင်ရှားသိသာ၍ ရွံရှာစက်ဆုပ်ဖွယ် ကောင်းလှသည့် ယင်းအတိတ်မှ ဖြစ်စဉ်များကို ကျွန်ုပ်တို့ ပြန်ပြောင်းကြည့်မည်ဆိုပါက ဟစ်တလာ၏ စိတ်ဓာတ်သည် သူမတူအောင် ပြင်းထန်ကြီးမားလှသည် ကိုလည်း တွေ့မြင်နိုင်ကြပေသည် ။ ယင်းစိတ်ဓာတ်မှာ ကွက်ကွက် ကွင်းကွင်း ရှင်းနေပေသည် ။ ယင်းစိတ်ဓာတ်ဖြင့် အနာဂတ်ကို ဖန်တီးခဲ့သည် နှင့်အမျှ အတိတ် ကိုလည်း အကျည်းတန်စေခဲ့၏။ (အချို့သောသူများ ပြောကြသလို) ဟစ်တလာ စိတ်ဓာတ်အင်အား ကြီးမားလှသည် ဆိုသော အချက်ကို လက်မခံပဲ ငြင်းဆို၍ သူသည် လူမှုရေးပြောင်းလဲမှု လှို

င်းဂယက်ကြောင့် ဖြစ်ရိုးဖြစ်စဉ်အတိုင်း ရေပွက်ပမာ ထွက်ပေါ်လာခြင်း မျှသာ ဖြစ်သည် ဟူသော ပြောဆိုချက်မှာ ကျွန်ုပ်အဖို့ အရမ်းမဲ့ ပြောဆို ချက်ဟု ယူဆရန်သာ ရှိနေပေသည် ။ အကယ်၍ ကျွန်ုပ်တို့ သည် သမိုင်းဖြစ်စဉ်တွင် အတုလံ-အတုမရှိသော ပုဂ္ဂိုလ်ထူး၊ ပုဂ္ဂိုလ်မြတ်ကြီး တစ်ယောက်အဖြစ် ဟစ်တလာက သူ့ကိုယ်သူ သတ်မှတ်ယူဆ ခဲ့ခြင်းကို လည်းကောင်း၊ လူ့သမိုင်းအတွင် ငါနှင့်ငါသာနှိုင်းစရာအဖြစ် သဘော ထားခဲ့ခြင်းကို လည်းကောင်း၊ သူတစ်သက်တာ အတွင်း၊ သူတစ်ဦးတည်း အနေဖြင့် ကမ္ဘာ့သမိုင်းစဉ်ကို ပြောင်းလဲပစ်ရန် ဖွားမြင်လာခဲ့သည် ဟူ၍ သူ့ကိုယ်သူ ယုံကြည်စွဲမြဲခဲ့ခြင်းကို လည်းကောင်း စသည် များကို ကျွန်ုပ်တို့ လက်မခံနိုင်သည့်တိုင်အောင် သူသည် ကမ္ဘာ့သမိုင်းတွင် မည် သူတစ်ဦးတစ်ယောက်မှ မလုပ်ခဲ့ဖူးသော အလုပ်များကို ပြုလုပ်ခဲ့ကြောင်း ကျွန်ုပ်တို့ ဝန်ခံကြရပေမည်။ သူသည် ကြီးမားလှသည့် တော်လှန် ရေးကြီးကို အစမှ အဆုံးတိုင် စီမံကြံဆခဲ့၏။ လုပ်ကိုင်ခဲ့၏။ သယ်ဆောင်ခဲ့၏။ ဘာမှ မရှိသော အခြေအနေမှ ကမ္ဘာ့အင်ပါယာကြီးကို တည်ဆောက်ခဲ့၏။ အခြားကြီးမားသော တော်လှန်ရေးများ သည် တော်လှန်ရေးမှ ပေါက်ဖွားလာကြသော ပုဂ္ဂိုလ်များကို တဖြည်းဖြည်း ဝါးမျိုပစ်ခဲ့ကြ၏။ ဟစ်တလာ တစ်ဦးတည်းသာလျှင် ဘယ်တော့မှ ဝါးမျိုခြင်းမခံရပဲ သူကသာပြန်၍ ဝါးမျိုပစ်ခဲ့၏။ သူသည် သူ၏ တော်လှန်ရေးအတွက် *ရူးဆိုး(Rousseau ရူးဆိုး။ ၁၇၁၂ ခုနှစ်တွင် ဖွားမြင်၍ ၁၇၇၈ ခုနှစ်တွင် ကွယ်လွန်ခဲ့သည့် ထင်ရှားသော ပြင်သစ်နိုင်ငံရေး အဘိဓမ္မာဆရာကြီးဖြစ်သည် ။) လည်း ဖြစ်၏။ မီရာဘော(Mirabeau မီရာဘော။ ၁၇၄၉ ခုနှစ်တွင် ဖွားမြင်၍ ၁၇၉၁ ခုနှစ်တွင် ကွယ်လွန်ခဲ့သည့် ပြင်သစ်တော်လှန်ရေး ခေါင်းဆောင်ဖြစ်သည် ။ အပြောအဟောကောင်း၍ ကျော်ကြားခဲ့သူ ဖြစ်သည် ။)လည်း မှန်၏။ ရိုဘီစပိုင်းယား (Robespi

erre ရှိဘိစပိုင်းယား။ ၁၇၅၈ ခုနှစ်တွင် ဖွားမြင်၍ ၁၇၉၄ ခုနှစ်တွင် ကွယ်လွန်ခဲ့သည့် ပြင်သစ်တော်လှန်ရေး ခေါင်းဆောင်ဖြစ်သည်။ ပြင်သစ်တော်လှန်ရေးကြီးအတွင်းက ပြည်သူ့လုံခြုံရေး ကုမ္ပဏီဥက္ကဋ္ဌအဖြစ် လူအများကို ခေါင်းဖြတ်စက်ဖြင့် ဖြတ်၍ သတ်ရန် အမိန့်ပေးခဲ့သူ ဖြစ်သည်။) ဟူ၍ လည်း ခေါ်နိုင်၏။ နပိုလီယန်ဟု ဆိုလျှင်လည်း မမှားပေ။ သူသည် သူ၏ တော်လှန်ရေးအတွက် မှတ်တမ်းလည်း ဟုတ်၏။ လီနင်လည်း ဟုတ်၏။ ထရော်စကီလည်း ဖြစ်၏။ စတာလင်လည်း ဖြစ်၏။ အကျင့်စာရိတ္တအားဖြင့် ဖြစ်စေ၊ စိတ်နေသဘောထားအားဖြင့် ဖြစ်စေ၊ သူသည် အထက်ဖော်ပြပါ ပုဂ္ဂိုလ်များ ထက် အလွန်နိမ့်ကျ ကောင်းနိမ့်ကျမည် မှန်သော်လည်း ယင်းပုဂ္ဂိုလ်များ မလုပ်ခဲ့သော အလုပ်များကို သူလုပ်ကိုင်ခဲ့၏။ သူသည် သူ၏ တော်လှန်ရေးကို အဆင့်အဆင့်အားဖြင့် တစ်လျှောက်လုံးထိန်းသိမ်း ကြိုးကိုင်ခဲ့၏။ ဤအချက်တစ်ခုတည်းကို ကြည့်ခြင်းအားဖြင့် အဆန်းတကြယ် ကျင့်သုံးခဲ့သည့် သူ၏ အင်အားကြီးမားလှသော စိတ်ဓာတ်ကို အမှတ်ထင်ထင် သိမြင်နားလည်နိုင်ကြမည် ဖြစ်၏။ သူသည် သမိုင်း၏ ဖြစ်စဉ်တွင် သူမတူအောင် ရွံရှာမုန်းတီးဖွယ်ရာ ပုဂ္ဂိုလ်တစ်ဦးဖြစ်ကောင်း ဖြစ်မည်မှန်သော်လည်း ယုတ်စွအဆုံး သူမတူအောင် အရေးပါသော ပုဂ္ဂိုလ်တစ်ဦးပင် ဖြစ်၏။ သူ့ကို ကျွန်ုပ်တို့ ဂရမမှု၍ မဖြစ်၊ လျစ်လျူရှု၍ မရ။ နာဇီတော်လှန်ရေးသမိုင်းတွင် ဟစ်တလာ၏ "စားပွဲပိုင်း မိန့်ခွန်းများ" ကို အကြောင်းပြု၍ သူ၏ အတွင်းအဇ္ဈတ္တ သဘောထားကိုသုံးကြိမ်တိုင်တိုင် သိရှိခွင့် ရရှိခဲ့ကြရာ၊ ယခု ဤခိုင်လုံသော စာရွက်စာတမ်းများ သည် တတိယမြောက် အထောက်အထားများ ပင် ဖြစ်၏။ သမိုင်း၏ အရေးအကြီးဆုံး အချိန်အခါများ တွင် အကြောင်းအားလျော်စွာ တစ်ကြိမ်ပြီး တစ်ကြိမ် သိရှိခွင့် ရရှိခဲ့ကြ၏။

ပထမအကြိမ်မှာ ၁၉၃၂-၃၃ ခုနှစ်များက ဖြစ်၍ ဂျာမနီတွင် နာဇီတို့ ခြိမ်းခြမ်သည်းသည်း အာဏာသိမ်းပွဲ ကျင်းပစဉ်က ဖြစ်၏။ ထိုရက်များ အတွင်းက ဟစ်တလာသည် အာဏာ သိမ်းပိုက်ရေးနှင့် အာဏာကျင့်သုံး ရေး အလားအလာများကြောင့် စိတ်ဓာတ်တက်ကြွလျက် ရှိ၏။ ယင်း အာဏာမှာ လည်း သူ့အဖို့ တစ်ကြိမ်သိမ်းပိုက်ပြီးပါက ဘယ်တော့မှ လက်မလွှတ်ရန် သန္နိဋ္ဌာန်ချထားသည့် အာဏာ ဖြစ်၏။ ထိုအချိန် ထိုအခါ က သူသည် သူ၏ အုပ်စိုးမှုနှင့် ပတ်သက်သော ရည်မှန်းချက်များ ၊ လုပ်နည်းလုပ်ဟန်များ အကြောင်းကို သူနှင့်နိုင်ငံရေး လုပ်ဖော်ကိုင်ဖက်များ ဖြစ်ကြသည့် အတွင်းလူများအား အတိအလင်း ပြောပြခဲ့၏။

ထိုစဉ်က ဂျာမနီနှင့်တကွ အခြားနိုင်ငံများမှ သမားရိုးကျ ရှေးဆန်လှ သော ကွန်ဆာဗေးတစ်များက ဟစ်တလာအား သူတို့ လူအဖြစ် လိုလို လားလား သတ်မှတ်သဘော ထားခဲ့ကြ၏။ သမိုင်းကြောင်းအရ ပေါ်ပေါက်လာသော အာဏာရှင်တစ်ယောက်၊ သို့သော် ဤအာဏာရှင်သည် လယ်ယာသမားများ ၏ အာဏာရှင်ဖြစ်သည် ဟူ၍ ယူဆခဲ့ကြ၏။ ဟစ်တလာက သူနှင့်ရင်းနှီးသော လုပ်ဖော်ကိုင်ဖက်များကိုသာ ပြောပြခဲ့ခြင်း ဖြစ်သော်လည်း သူ၏ ပွင့်ပွင့်လင်းလင်း ပြောကြားချက်များ အရ၊ အထက်ပါ ကွန်ဆာဗေးတစ်များ ၏ ယူဆချက် မှားယွင်းကြောင်း ယခုအခါ ထင်ရှားခဲ့ပြီ ဖြစ်၏။ ယင်းပြောကြားချက်များ တွင် သူ၏ အာဏာစက် ပျံ့နှံ့ရေးအတွက် ကြမ်းကြုတ်ရက်စက်လှသော အဖျက်လုပ်ငန်းများ က မှာအနံ့အပြား ကြိုးဖြေ၍ လွှတ်လိုက်သလို ပျံ့နှံ့သွားစေရန် ကြံရွယ်ထားသည့် ကြီးမားကျယ်ပြန့်လှသော တော်လှန်ရေးကြီး အကြောင်းကို ထိတ်လန့်တုန်လှုပ်ဖွယ်ရာ အသေးစိတ်ထည့်သွင်း ပြောကြားခဲ့၏။ ကျွန်ုပ်တို့ သိရသလောက်ဆိုလျှင် ဤပြောကြားချက်များ သည် တရားဝင် မှတ်တမ်းများ အဖြစ် သိမ်းဆည်းထားခဲ့ခြင်း မရှိပဲ၊ တရားမဝင်သော မှတ်တမ်း

များ အဖြစ်ကျန်ရစ်ခဲ့ခြင်း ဖြစ်ပေသည်။ ။

ဟစ်တလာ၏ ရင်းနှီးသော အတွင်းလူများ အနက်မှ ကွန်ဆာဗေးတစ် (ရှေးရိုးသမား) တစ်ဦးဖြစ်သော *ဟာမန်ရော့စ်ချနင်း (Herman Rauschning ဟာမန်းရော့စ်ချနင်း။ ၁၉၃၈ ခုနှစ် နိုဝင်ဘာလက ဂျာမန်တို့ ပြန်လည်သိမ်းပိုက်ခဲ့သော ဒန်းဇစ်ပြည်နယ်ကလေးမှ ဟစ်တလာကို လိုလားသည့် နိုင်ငံရေးသမား အထက်လွှတ်တော် အမတ်တစ်ဦးဖြစ်သည်။)ဆိုသူသည် ယုံကြည်ချက် ပြည့်ဝ၍ ပြင်းထန်ထက်မြက်လှသော ဟစ်တလာ၏ အဆိုပါ အောက်ခြေသိမ်း အစီအစဉ်များကို ကြားရသောအခါ အထိတ်တလန့်ဖြစ်ခဲ့ရ၏။ သို့နှင့်ပင် သူသည် *(Revolution of Destruction) ပျက်စီးမယ့် တော်လှန်ရေးကြီးမှ ခွဲထွက်လာခဲ့ပြီးနောက် သူ၏ မှတ်စုမှတ်တမ်းများကို "ဟစ်တလာ၏ စားပွဲဝိုင်းမိန့်ခွန်များ " ဟူသော အမည်ဖြင့် ၁၉၃၉ ခုနှစ်တွင် စာအုပ်တစ်အုပ် ရေးသားထုတ်ဝေခဲ့သည်။ ။ ယခုအခါ ယင်းစာအုပ်ပါ အချက်အလက်များ ၏ မှန်ကန်မှုကို မည်သူတစ်ဦးတစ်ယောက်ကမျှ သံသယမရှိကြပြီ ဖြစ်သော်လည်း ထိုအချိန်ထိုအခါကမူ ကံမကောင်းအကြောင်းမလှသဖြင့် မည်သူမျှ မယုံကြည်ခဲ့ကြပေ။ ။ ယင်းသို့သော စီမံကိန်းမှာ ယုတ္တိယုတ္တာမရှိဟူ၍ ပင် လူအများက ပြောဆိုခဲ့ကြ၏။ စာရေးသူ ရော့စ်ချနင်း၏ လုပ်ကြံပြောဆိုချက်များ ဟု ယူဆခဲ့ကြ၏။

ကျွန်ုပ် ကြားသိရသလောက် ဆိုလျှင် ဟစ်တလာအကြောင်း ကောင်းကောင်း ကြီးသိသူဟူ၍ သတ်မှတ် ယူဆခြင်းခံခဲ့ရသော *(ချိန်ဘာလိန်။ ၁၉၃၇ ခုနှစ်မှ ၊ ၁၉၄၀ ခုနှစ်အထိ ဗြိတိသျှဝန်ကြီးချုပ် အဖြစ် ဆောင်ရွက်ခဲ့သည်။ ။ မြူးနစ်စာချုပ် (၁၉၃၀ စက်တင်ဘာ)ချုပ်ဆိုခဲ့ရာ၌ ဟစ်တလာအား လိုက်လျောခဲ့သဖြင့် အကြီးအကျယ် နာမည်ပျက်ခဲ့ရသူဖြစ်သည်။) နဲ့ဗီးချိန်ဘာလိန်ကပင် ရော့စ်ချနင်း၏ မှ

တံတမ်းများကို တစ်လုံးတစ်ပါဒမျှ မယုံကြည်ကြောင်း အတိအလင်းပြောကြားခဲ့သည် ဟု ဆို၏။ တစ်နည်းဆိုရလျှင် ဟစ်တလားကိုယ်တိုင် ဘွင်းဘွင်းနှင့် ရှင်းရှင်းကြီး ကြေညာခဲ့သည့် "ကျွန်ုပ်၏ ကြိုးပမ်းမှု" စာအုပ်ကြီးမှ စီမံကိန်းများကို လူအများက လက်မခံ မယုံကြည်ခဲ့ကြသည့်နည်းတူ ဖြစ်၏။

အာဏာသိမ်းပွဲကြီး ဖြစ်ပွားပြီးနောက် ၈ နှစ်မျှကြာသောအခါ ဟစ်တလား၏ အတွင်းအဇ္ဈတ္တ သန္တာန်သည် ဒုတိယအကြိမ် ထင်းခနဲ ပေါ်လာခဲ့ပြန်သည် ။ ၁၉၄၁ ခုနှစ်သို့ ရောက်သောအခါ ဟစ်တလားသည် ရှေးစံချနင်းအား ပြောပြခဲ့သည့် စီမံကိန်းပါ အချက်အလက်များ အားလုံးလောက်နီးနီးကို လုပ်ကိုင်ခဲ့ပြီး ဖြစ်၏။ ထိုစဉ်က (ရှေးစံချနင်းစ်အား ပြောပြခဲ့စဉ်က) သူသည် ဂျာမနီတွင် အာဏာသိမ်းပွဲ အောင်မြင်လှဆဲဆဲ ဖြစ်နေခဲ့၏။ ကမ္ဘာ့အင်ပါယာကြီးကို သိမ်းပိုက်စိုးမိုး အံဆဲဆဲ ဖြစ်နေခဲ့၍ ယခုအခါတွင် မူ ပို၍ ကြီးမားသော အောင်ပွဲကြီးကို ရလှဆဲဆဲ ဖြစ်နေခဲ့၏။ အဘယ်ကြောင့် ဆိုသော် ၁၉၄၁ ခုနှစ်တွင် ဥရောပတိုက်၌ ဟစ်တလားအား ခုခံတိုက်ခိုက်မှုမှန်သမျှ အားလုံး ကြေပြုန်းပျက်စီးခဲ့ပြီ ဖြစ်သောကြောင့်တည်း။

၁၉၁၈ ခုနှစ်က ချက်မှတ်ခဲ့သော *(ပထမကမ္ဘာစစ်ကြီးအပြီး ၁၉၁၈ ခုနှစ်က စစ်ရှုံးသည့် ဂျာမနီနိုင်ငံအနေဖြင့် လိုက်နာကျင့်သုံးရန် ချုပ်ဆိုခဲ့သည့် ဗာဆိုင်းစာချုပ်ကို ဆိုလိုသည် ။) စီရင်ချက်သည် ပြောင်းပြန်ဖြစ်လာခဲ့ပြီ ဖြစ်၏။ နေ့သိကိပ်ခေါ် မြောက်ဘက်အငူစွန်းမှ ကရိကျွန်းအထိလည်းကောင်း၊ ဒန်းဇစ်မြို့မှ ပိုင်းရင်းနီးစ် တောင်တန်း အထိလည်းကောင်း၊ ဟစ်တလား၏ တပ်များ သည် နေရာအနှံ့အပြား အောင်ပွဲများ ခံလျက် ရှိနေကြ၏။ နောက်ဆုံး၌ ဥရောပတွင် ရှိရှိသမျှ လက်နက်ကိုင် တပ်များအားလုံးတို့ သည် ထာဝစဉ်အောင်ပွဲ ခံယူခဲ့သည့် တော်လှန်

သော ဂျာမန်တို့ ၏ ခေါင်းဆောင်မှုအောက်တွင် စုစည်းမိနေပြီ ဖြစ်၏။ ဤတပ်များ သည် ယခုအခါ ဟစ်တလာကိုယ်တိုင်လေးစားခဲ့ရ၍ အထီးထီးကျန်ရှိနေသော တိုင်းပြည်ကြီး တစ်ပြည်အား အရှိန်ပြင်းစွာဖြင့် ထိုးနှက်တိုက်ခိုက်ရန် တာစူစပြုနေပြီ ဖြစ်၏။ ယင်းတိုင်းပြည်ကြီးကား အခြားမဟုတ်၊ ကွန်မြူနစ်ရုရှ ပြည်ကြီးသတည်း။

ယခုအခါ ဤအပြောကျယ်လှသော ရုရှားပြည်ကြီးအား ညီညာဖျဖျ လုံ့လ ဥဿဟ ကြီးမားလှသည့် ဥရောပဂျာမန် အင်ပါယာကြီး၏ လက်အောက်ခံ ကိုလိုနီအဖြစ် ပြောင်းလဲ ဖန်တီးရန်သာလိုတော့၏။

သို့ဖြစ်ရာ အောင်ပွဲရ ဂျာမန်တပ်များ သည် အရှေ့ဘက်တလွှား စစ်မျက်နှာအားလုံးတွင် တစ်ဟုန်ထိုး တိုက်ခိုက်၍ လီနင်ဂရက်၊ မော်စကိုနှင့် ကိယက်ဖ်မြို့များ သို့ တောက်လျှောက် ချီတက်နိုင်ခဲ့ကြစဉ်က ဟစ်တလာတစ်ယောက် ဝမ်းမြောက်ကြည်နူး၍ အူမြူးနေခဲ့ ထူးဆန်းအံ့ဩဖွယ်ရာ မဟုတ်ပါပေ။ ဤသို့သောအခြေအနေများ ဖြစ်ပေါ်နေချိန်မှာ ပင်ဟစ်တလာသည် နောင်လာနောက်သားများအား သူ၏ အတွင်းသဘောထား တစ်စိတ်တစ်ဒေသကို တစ်ကြိမ်ထပ်မံ၍ ဖွင့်ဟအသိပေးခဲ့ခြင်း ဖြစ်လေသည်။ ။

ဤတစ်ကြိမ်တွင် မူ တရားမဝင် မဟုတ်တော့ပဲ တရားဝင်အသိပေးခဲ့လေသည်။ ။ ဤတစ်ကြိမ်တွင် မူ နောင်လာနောက်သားများ သည် အခြားရော့စ်ချနင်း တစ်ယောက်၏ ပေါက်တက်ကရတင်ပြသည့် အချက်အလက်များကို အားထားနေရန် မလိုတော့ပဲ စစ်မှန်သော ခိုင်လုံသော တရားဝင် လက်ရေးမူများကို အထောက်အထားအဖြစ် တွေ့နိုင်ကြပြီ ဖြစ်၏။

ထုံးစံအတိုင်း လိုအပ်သည့် အစီအစဉ်များကို ဟစ်တလာ၏

ရိုသေကျိုးနွံလှသော အတွင်းရေးမှူးဖြစ်သူ *(ဟစ်တလာ၏ ညာလက်
ရုံးဖြစ်၍ နာဇီပါတီတွင် ဟစ်တလာက လွဲလျှင် အရေးအကြီးဆုံး ခေါင်း
ဆောင်ဖြစ်သည်။ ။ ဂျာမန်တို့ လက်နက်ချလုဆဲဆဲ စစ်ကြီးဖြစ်လုဆဲဆဲ ၁
၉၄၅ ခုနှစ် မေလ ၁ရက်နေ့ ညက ထွက်ပြေးလွတ်မြောက်သွားခဲ့၍ ယခု
နှစ်ပေါင်း (၂၀)ကျော်တိုင်တိုင် ရှာမတွေ့သေးဘဲ ဖြစ်နေသည့် နာဇီထိပ်
တန်းခေါင်းဆောင် စစ်ရာဇဝတ်ကောင်ဖြစ်သည်။ ။) မာတင် ဘောမန်း
က စီစဉ်ဆောင်ရွက်ပေးရ၏။ မာတင်ဘောမန်းသည် ဟစ်တလာ
အပေါ်တွင် သစ္စာရှိသူ ဖြစ်၏။ ပုံပန်းသဏ္ဍာန်နှင့် ဟန်အမူအရာအားဖြင့်
ကဗျာမဆန်သူ ဖြစ်၏။ မလျော့သော ဇွဲလုံ့လရှိသူ ဖြစ်၏။ ထို့ပြင် ဟစ်
တလာ၏ လျှို့ဝှက်နက်နဲသော အကြံအစည်သစ်များကို တစ်သဝေမတိ
မ်းလိုက်နာ လုပ်ဆောင်ပေးသည့် ညာလက်ရုံးလည်း ဖြစ်၏။ သူသည်
အရှေ့ပိုင်းပရပ်ရှား သို့မဟုတ် ယူကရိန်းဒေသရှိ ဟစ်တလာ၏ စစ်ဌာန
ချုပ်တွင် အလုပ်များ ၍ ဦးနှောက်ခြောက်နေကြသော ဗိုလ်ချုပ်ကြီးများ ၊
နိုင်ငံရေးသမားများ နှင့် ဌာနကြီးမှူးများအား နေ့စဉ်နေ့တိုင်း ဦးနှောက်
ဆေး၍ အားပေးစကားပြောကြားခဲ့ရ၏။ ယင်းဌာနချုပ်မှာ ပင် တာဝန်ခံ
အရာရှိများအား ဆင့်ခေါ်၍ အခန်းထောင့်များ တွင် ဣန္ဒြေ ကြီးတစ်ခွဲ
သားဖြင့် ထိုင်စေပြီး ဟစ်တလာ၏ မိန့်ခွန်းများ (၀၁)
အမျှင်မပြတ်ဟောကြား တော်မူအပ်သော ဒေသနာတရားတော်မြတ်ကို
ရေးမှတ်စေခဲ့၏။ ယင်းဒေသနာကား အခြားမဟုတ်၊ သူသိမ်းပိုက်ရရှိခဲ့
သော အာဏာနှင့် သူ ထူထောင်ဖန်ဆင်း၍ စိုးမိုးအုပ်ချုပ်မင်းလုပ်တော်
မူမည့် အင်ပါယာ နိုင်ငံတော်ကြီး အကြောင်းပင်ဖြစ်သတည်း။

သာဓုအနုမောဒနာခေါ်စရာ ကောင်းလှသည့် ယင်းဒေသနာမြတ်ကို
အရာရှိများက ရေးမှတ်ကြပြီးသည် နှင့် အခြားမဲ့၌ ဘောမန်းကိုယ်တိုင်
ဂရုတစိုက် အစမှ အဆုံး တစ်လုံးမကျန်ပြန်၍ ဖတ်ရှု၏။ မှတ်ချက်များ

ဖြည့်စွက်၏။ အမှားအယွင်းများကို သုတ်သင်ပြင်ဆင်၏။ ထို့နောက် အများ ပြည်သူတို့ အတွက် ပုံနှိပ်ထုတ်ဝေရန် အချိန်ကျရောက်သည် အထိ ထိန်းသိမ်းစောင့်ရှောက် ထားစေခြင်း အလို့ငှာ ပါတီဌာနချုပ် မော်ကွန်းတိုက်သို့ ပို့ဆောင်ခဲ့လေသည် ။ စင်စစ်အားဖြင့် ယင်းအထောက်အထားမှတ်တမ်းများကို ပုံနှိပ်ထုတ်ဝေရာ၌ ရော့ချနင်း၏ မှတ်တမ်းများကဲ့သို့ပင် တရားဝင်မဟုတ်ပဲ ပုံနှိပ်ထုတ်ဝေခဲ့ရလေသည် ။

"ဘောမန်း၏ မှတ်တမ်းများ " ဟု အမည်တွင် ခဲ့သော အဆိုပါ အထောက်အထား မှတ်တမ်းများကို စစ်ကြီးပြီးခဲ့ပြီးမှ တွေ့ရှိကြရ၍ ၁၉၅၂ ခုနှစ်တွင် "တိုးတိုးတိတ်တိတ် ပွင့်ပွင့်လင်းလင်း ဖွင့်ဟချက်။ ။ ရေးသူ ဟစ်တလာ" ဟူသော အမည်ဖြင့် စားပွဲဝိုင်းမိန့်ခွန်းများ ဟူသော အမည်ဖြင့် အင်္ဂလန်ပြည်တွင် ထုတ်ဝေခဲ့လေသည် ။

ဟစ်တလာ လုပ်ကိုင်ဆောင်ရွက်ခဲ့သမျှ ဆိုလျှင် ၁၉၄၁-၄၂ ခုနှစ်က "စားပွဲဝိုင်းမိန့်ခွန်းများ " သည် သူ၏ နောက်ဆုံး နိုင်ငံရေး သေတမ်းစာအဖြစ် ယူဆဖွယ်ရာ ရှိနေပေသည် ။ ယင်းမိန့်ခွန်းများ တွင် နာဇီဝါဒ၏ နောက်ဆုံးအောင်ပွဲအတွက် စီမံကိန်းများ နှင့် ဂျာမန်အင်ပါယာ နိုင်ငံတော်ကြီး နှစ်ပေါင်းတစ်ထောင် အခွန်ရှည်အောင် တည်ထောင်သွားမည့် အစီအစဉ်များ အပြည့်အစုံပါဝင်ပေသည် ။ ယင်းစီမံကိန်းများ နှင့် အစီအစဉ်များ လုပ်ကိုင်ဆောင်ရွက်ပြီးပါက နောက်ထပ်မည်သည့် စီမံကိန်းများ ချမှတ်ရန် ကျန်ရှိနေပါသေးသနည်း။

ကမ္ဘာတစ်ခုလုံးကို သိမ်းကျုံးစိုးပိုင်ခဲ့ပြီးနောက် အဆိုပါ ကမ္ဘာအရှင် သခင် ဘုရင်ဧကရာဇ်ကြီးသည် ရှေ့ဆက်၍ မည်သို့ စခန်းသွားရပါမည်နည်း။ တကယ်တော့ လူ့လောကဆိုသည် မှာ စိတ်ပျက်ဖွယ်ရာများ ဖြင့် အတိပြီးသော နေရာဒေသကြီးပါတကား။ အထူးသဖြင့် ဤအချက်သည်

ကမ္ဘာလောကကြီးကို စိုးမိုးအုပ်ချုပ် မင်းလုပ်လိုသူများ အဖို့ ပို၍ မှန်သည်။ သူတို့ အဖို့ ရှေ့ဆက်၍ သွားစရာမကျန်တော့သည့်အခါ မလွဲမရှောင်သာပဲ နောက်သို့ ပြန်လှည့်ခဲ့ကြရစမြဲတည်း။

သုံးနှစ်တာမျှ ကြာခဲ့ပြီးနောက် ၁၉၄၅ ခု နှစ်ဦးပိုင်းလောက်တွင် ဟစ်တလာသည် အခြေအနေသစ်များ ဖြင့် ရင်ဆိုင်ခဲ့ရ၏။ ၁၉၄၂ ခုနှစ်မှ စ၍ တစ်စုံတစ်ရာ အမှားကြီးမှားလားခဲ့ပြီ ဖြစ်၏။ အရှေ့ဘက်တလွှားတွင် ရုရှားတို့ က ခုခံတွန်းလှန်ခဲ့ကြ၏။ အနောက်ဘက်တစ်ခုမှ ဗြိတိသျှတို့ သည် မလဲမပြိုပဲ ရှိနေခဲ့ကြသည့်ပြင် အမေရိကန်တို့ ပင် စစ်ထဲသို့ ဝင်လာခဲ့ကြပြီ ဖြစ်၏။ တောင်ဘက်အစွန်အဖျားမှ အီတလီမှာ မလှုပ်နိုင် မရှားနိုင် သွက်ချာပါဒ ကိုင်နေပြီ ဖြစ်၏။ ထို့ပြင် အရှေ့အနောက်နှင့် တောင်ဘက်အရပ်သုံးမျက်နှာတို့ မှ ဟစ်တလာအား ချေမှုန်းသုတ်သင် ပစ်ကြမည့် ကြီးမားလှသည့် မဟာမိတ်တပ်မတော်ကြီးသည် အကြင်နာကင်းမဲ့စွာဖြင့် အပြင်းချီတက်လာနေကြပြီ ဖြစ်၏။ အားလုံးသော စစ်မျက်နှာတို့ တွင် ဟစ်တလာ၏ ခုခံတွန်းလှန်မှုမှန်သမျှ အချည်းနှီးဖြစ်ခဲ့ရချေပြီ။

အီတလီပြည်မှ *(Gothic line) ဂိုသစ်စစ်ကြောင်းမှာ ကျိုးပေါက်ခဲ့ပြီ ဖြစ်၏။ အနောက်ဘက်မှ **(Ardenes Offensive) အာဒင်နီးစ် ဒေသတွင် ဆင်နွဲခဲ့သော ထိုးစစ်မှာ လည်း အရေးနိမ့်ခဲ့ပြီ ဖြစ်၏။ အရှေ့ဘက်မှ ဟင်းမလား၏ *** (Army Group Vistula) "ဗစ္စကျူလာတပ်ပေါင်းစုံ" မှာ လည်း ဖရိဖရဲပြိုကွဲခဲ့ပြီ ဖြစ်၏။ ၁၉၄၅ခုနှစ် ဖေဖော်ဝါရီလဆန်းပိုင်းသို့ ရောက်ရှိလာသည့်အခါတွင် မူ ဂျာမန်တို့ အောင်ပွဲခံရမည်ဟူသော အချက်မှာ လုံးဝမဖြစ်နိုင် တော့ကြောင်း ဟစ်တလာကိုယ်၌ ကပင် သိ လာပြီ ဖြစ်၏။ ဂျာမနီပြည်နှင့် တဖြည်းဖြည်း နီးသည် ထက် နီးလာနေကြပြီဖြစ်သော အင်အားကြီးမားလှသည့် မဟာမိတ်တပ်မတော်များ ၏ ချီတက်

လာမှုကို မည်သူတစ်ဦးတစ်ယောက်မှ တားဆီး၍ မရနိုင်တော့သည့် အခြေအနေသို့ ရောက်ခဲ့ပြီ ဖြစ်၏။ နောက်ဆုံးတွင် ဤတပ်မတော်ကြီး များ သည် အင်အားကြီးမားမှု ကိုလည်းကောင်း၊ အောင်ပွဲ၏ အရသာကို လည်းကောင်း၊ ကမ္ဘာ့လက်စား ချေလိုမှု၏ ပြင်းပြသော စိတ်ဓာတ်ကိုလည်းကောင်း သယ်ဆောင်ချီတက် လာခဲ့ကြပြီတကား။

တစ်ခါက အကောင်အထည်ပေါ်လူနီးပါး ဖြစ်လာခဲ့သော ဟစ်တလာ၏ အိပ်မက်မှန်သမျှ ၁၉၄၅ ခုနှစ် ဖေဖော်ဝါရီလလောက်တွင် ပြိုကွဲပျက်စီးတော့မည့် အရိပ်အရောင်များ ပေါ်ပေါက်လာသောအခါ သူ့အဖို့ မည်သို့ပြုလုပ်ရပါမည်နည်း။ စင်စစ် သူသည် ယင်းသို့ ပြိုကွဲပျက်စီးလာနေသည် ကို ဝန်မခံသေးပဲ ရှိနေခဲ့၏။ အောင်မြင်မှုသည် အလားအလာ ရှိနေသေးသည် ဟူ၍ ဇွတ်အမေ့ ယူဆနေသေး၏။ အကယ်၍ တစ်စုံတစ်ယောက်သည် ကံဇာတာပါလာခဲ့ပါက ဘုရားသခင်၏ အလိုတော်ကျ မဖြစ်နိုင်သော အရာများ သည် ပင် ကြံကြံဖန်ဖန် ဖြစ်လာတတ်၏။

ယင်းသို့သော အဖြစ်မျိုးသည် *(Frederick the Great - ၁၇၄၀ ခုနှစ်မှ ၁၇၈၆ ခုနှစ်အထိ ပရပ်ရှားနိုင်ငံတွင် စိုးစံခဲ့သည့် ဘုရင်ကြီးဖြစ်သည် ။ သူ၏ စစ်ရေးနှင့် အုပ်ချုပ်ရေးကျွမ်းကျင်မှုကြောင့် ပရပ်ရှားနိုင်ငံသည် တန်ခိုးကြီးမားခဲ့သည် ။ ၁၇၁၂ ခုနှစ်တွင် ဖွားမြင်၍ ၁၇၈၆ ခုနှစ်တွင် နတ်ရွာစံသည် ။) ဖရက်ဒရစ်ဘုရင်ကြီး လက်ထက်က ဖြစ်ပွားခဲ့ဘူး၏ ၁၇၆၂ ခုနှစ်က ဖရက်ဒရစ်ဘုရင်ကြီးသည် လည်း ယခုကဲ့သို့ပင် အကြင်နာကင်းမဲ့သော ရန်သူတပ်များ ၏ ဝိုင်းဝန်းချီတက် တိုက်ခိုက်ခြင်းကို ခံရ၍ ဘာလင်မြို့တော်တွင် ညှပ်ပူးညှပ်ပိတ်မိနေခဲ့၏။ ထိုအချိန်တွင် ဘုရင်ကြီးသည် ကြံရာမရဖြစ်ကာ သူ့ကိုယ်သူ သတ်သေရန်ပင် စိတ်ပိုင်းဖြတ်ခဲ့ပြီး ဖြစ်၏။ သို့သော် နောက်ဆုံးအချိန်တွင် သူ၏ သူရဲကောင်းပီသသော စိတ်ဓာတ်ကြောင့် အသက်ချမ်းသာရာရခဲ့ပြီး ဘုရားသခင်က ဝင်

၍ ကယ်တင်ခဲ့၏။ ဖြစ်ပုံမှာ ယင်းအခိုက်အတန့် တွင် ပင် (ရန်သူနိုင်ငံဖြစ်သော) ရုရှားပြည်ကြီးမှ ** (Tsarina of Russia - ၁၇၂၉ ခုနှစ်က ဖွားမြင်ခဲ့၍ ရုရှားပြည်ကြီးကို စိုးမိုးအုပ်ချုပ်ခဲ့သည့် ဒုတိယမြောက် ကက်သရင်း ဘုရင်မကြီး ဖြစ်သည် ။) ဇာရီးနားဘုရင်မကြီးသည် နတ်ရွာစံ ကံတော်ကုန်ခဲ့၏။ တစ်ဆက်တည်းဆိုသလိုပင် သံခင်းတမန်ခင်းဆိုင်ရာ ပြောင်းလဲမှုကြီးဖြစ်ပွားကာ ဖရက်ဒရစ်ဘုရင်ကြီးသည် ရန်သူပတ်လည် ဝိုင်းနေသောဘဝမှ လွတ်မြောက်၍ ဘေးရန်ကင်းရှင်း ခဲ့ရ၏။

ယင်းသို့ဆိုလျှင် ယခုဟစ်တလာအဖို့ ရာတွင် လည်း သူ၏ သူရဲကောင်းစိတ်ဓာတ်၊ အင်အားကြီးမားသော စိတ်ဓာတ်နှင့် ခေါင်းမာသော စိတ်ဓာတ်တို့ ၏ အကျိုးကျေးဇူးကြောင့် ဤအခြေအနေဆိုးတို့ မှ လွတ်မြောက်နိုင်သည် မဟုတ်ပါလော။ ထို့ကြောင့်ပင် ဟစ်တလာသည် သူ၏ သေတမ်းစာ တစ်နေရာတွင် "ကျွန်ုပ်တို့ သည် ဖရက်ဒရစ်ဘုရင်ကြီးကဲ့သို့ပင် စုပေါင်းထားသော ရန်သူညွန့်ပေါင်းနှင့် ရင်ဆိုင်တိုက်ခိုက်နေခြင်း ဖြစ်လေသည် ။ တစ်ခု သတိပြုရမည်မှာ စုပေါင်းထားသော ရန်သူသည် ထာဝရခိုင်မြဲနေသော အင်အားမဟုတ်ပေ။ လက်တစ်ဆုပ်စာ လူတစ်စု၏ အလိုကျသာ တည်မြဲနေခြင်း ဖြစ်လေသည် ။ အကယ်၍ ချာချီသာ ရုတ်တရက်ဖြုန်းခနဲ သေဆုံးပျောက်ကွယ်သွားပါက လျှပ်တစ်ပြက်အတွင်း အစစအရာရာ အားလုံးပြောင်းလဲသွားနိုင်ပေသည် " ဟူ၍ ဖော်ပြထားသည် ကို တွေ့ရ၏။

ယင်းသို့ပင် ဟစ်တလာက ဆင်ခြေပေးခဲ့၏။ သို့ပါလျက် သူ့ကိုယ်သူ လှည့်စားမရနိုင်အောင် ဖြစ်ခဲ့ရ၏။ ဘုရားသခင်က ဝင်ရောက်ကယ်တင်လိမ့်မည်ဟူ၍ မျှော်လင့်ချက် မရှိတော့သည် ကို မျှော်လင့်ခဲ့၏။ သို့သော် မျှော်လင့်ချက်ကား ကင်းမဲ့နေပေပြီ။ ယင်းသို့ဆိုလျှင် သူ့အဖို့ ဘာများ တတ်နိုင်ပါဦးမည်နည်း။ အမြဲတစေ ဆင်ခြေဆင်လက် တက်တတ်

သော ဟစ်တလာအဖို့ လက်တွေ့ကျကျ လူ့လောကကြီးတွင် လုပ်စရာ တစ်ခုသာ ကျန်တော့၏။ ဖရက်ဒရစ် ဘုရင်ကြီးကဲ့သို့ပင် နောက်ဆုံးအချိန်အထိ စောင့်ကြည့်ပြီး တစ်စုံတစ်ရာ အံ့ဖွယ်သူရဲ ထူးကဲစွာ ဖြစ်ပွားလာခြင်း မရှိပါက။ ကိုယ့်ကိုယ်ကိုယ် သတ်သေလိုက်ရန်ပင် ရှိတော့၏။

သို့သော် ဤအတောအတွင်း ပညာတတ်လူတန်းစားတို့ ၏ ထုံးစံအရာ တစ်စုံတစ်ခုပြုလုပ်ရန် ကျန်ရှိနေပေသည် ။ နှစ်ပေါင်းတစ်ထောင် အခွန်ရှည်မည့် ဂျာမန် အင်ပါယာကြီး၏ မူလအစ ပဏာမ အစီအစဉ်များ အဖြစ် ၁၉၄၁-၄၂ ခုနှစ်က မှတ်တမ်းတင် ရေးသားခဲ့သည့် ဟစ်တလာ ၏ နောက်ဆုံးနိုင်ငံရေး သေတမ်းစာသည် ယခုအခါ အရာမရောက် ခေတ်နောက်ကျနေကြောင်း ထင်ရှားနေပြီ ဖြစ်၏။ ပညာတတ် လူတန်းစားတို့ ၏ သေသပ်မှုကို ပြရန်အတွက်လည်းကောင်း၊ ပညာတတ်တို့ မည်သည့် နောက်ဆုံးစကားများ ပြောကြားခဲ့လေ့ရှိကြောင်း ထင်ရှားစေရန်အတွက် လည်းကောင်း နိဂုံးချုပ်မှာ တမ်းတစ်ခုကို ပေးပစ်ခဲ့ရန် လိုနေပြီ ဖြစ်၏။ သို့နှင့်ပင် ဟစ်တလာသည် သူ၏ အတွင်းအဇ္ဈတ္တ သဏ္ဍာန်ကို လှစ်ဟရန် နောက်တစ်ကြိမ် ထပ်မံပြင်ဆင်ဟောကြားရန် ပြင်ဆင်လေတော့၏။ ဤအခန်းကဏ္ဍကား သူ၏ စားပွဲဝိုင်းမိန့်ခွန်းအတွက် "စက်ရပ်သတင်း" ဖြစ်၍ နောက်ဆုံးညှပ်ထည့်လိုက်သည့် အဆုံးသတ် "အချုပ်ပို" ပင် ဖြစ်သတည်း။

ဤတစ်ကြိမ်တွင် လည်း ဘောမန်းကပင် လိုအပ်သော အစီအစဉ်များကို လုပ်ဆောင်ပေးခဲ့ရ၏။ ယခုအခါတွင် ဟစ်တလာအဖို့ ယုံကြည်စိတ်ချရမည့် နောက်လိုက်နောက်ပါ တပည့်သာဝကကြီးများ အဖြစ် ဘောမန်းနှင့် ဂိုးဘဲလ်တို့ နှစ်ဦးသာ ကျန်ရှိတော့၏။ အထူးသဖြင့် ဘောမန်းသည် ဂိုးဘဲလ်ထက် ပို၍ ဟစ်တလာနှင့် အမြဲတစေ မကွဲမကွာ ရှိနေခဲ့၏။ ထို့ပြင် တစ်ဝလိုရင်းကို ဆိုရလျှင် ဘောမန်းသည် ဂိုးဘဲလ်ထက်

က်ပို၍ ဟစ်တလာ အကြိုက်ကို လိုက်လုပ်ပေးတတ်သူ ဖြစ်၏။ သူ့တွင် ကိုယ်ပိုင်အသိဉာဏ်ဟူ၍ နုတ္တိ၊ သူ့သခင်၏ ပါးစပ်ဖျားမှ မိန့်ကြားသမျှ တစ်သဝေမတိမ်းလုပ်တတ်သူသာ ဖြစ်ဘိ၏။

သို့ဖြစ်ရာ ယခုတစ်ကြိမ်တွင် အစစအရာရာ ဘောမန်းတစ်ဦးတည်း သာလျှင် စီစဉ်လုပ်ကိုင် ပေးခဲ့ရ၍ အခြားမည်သူတစ်ဦးတစ်ယောက်မှ ဤကိစ္စတွင် ပါဝင်စွက်ဖက် ဆောင်ရွက်ခဲ့ခြင်းမရှိ၊ မှန်၏။ ဘာလင်မြို့ အဓိပတိစံအိမ်တော်၏ အောက်တည့်တည့်ရှိ ပိတ်လှောင်နေသော မြေ အောက်ပုန်းကျင်းထဲတွင် မည်သူတစ်ဦးတစ်ယောက်၏ အကူအညီကိုမျှ မခေါ်ယူပဲ၊ ဘောမန်းတစ်ဦးတည်း ကိစ္စအဝဝကို အစစအရာရာ တာဝန် ယူစီစဉ်ခဲ့ရ၏။

ယင်းသို့ ၁၉၄၅ ခု၊ ဖေဖော်ဝါရီလ အတွင်းက စုပေါင်းမှတ်တမ်းတင် ခဲ့သည့် ဘောမန်း၏ မှတ်တမ်းမှတ်စု အသစ်များ ဖြစ်သော ယင်းလက်နိ ပ်စက်စာမူ၏ စာမျက်နှာတိုင်းတွင် စာလုံးကြီးကြီး လက်ရေးကျဲကျဲဖြင့် ပုံပျက်ပန်းပျက်နိုင်လှသည့် ဘောမန်း၏ လက်မှတ်များ အတည်ပြု ရေး ထိုးထားသည် ကို တွေ့ကြရ၏။

ဖေဖော်ဝါရီလအကုန်တွင် ဟစ်တလာသည် သူ၏ လုပ်ငန်းကို လက် စသတ်ခဲ့ပေသည် ။ ထို့နောက် ဧပြီလ ၂ ရက်နေ့တွင် တစ်ကြိမ်ထပ်၍ နောက်ဆုံးမှာ တမ်းကို ဖြည့်စွက်ရေးသားခဲ့၏။ သည့်နောက်တွင် မူ အ ဆိုပါ အထောက်အထား စာရွက်စာတမ်းများကို ဘောမန်းကိုယ်တိုင် တစ်နေရာတွင် ဂရုတစိုက် သိမ်းဆည်းထားခဲ့ပြီး ဟစ်တလာနှင့်တကွ အား အင်ကုန်ခန်း နွမ်းလျချည့်နဲ့ နေကြပြီဖြစ်သော သူ့လူတစ်စုသည် မျှော်လ င့်စရာ မရှိတော့သည် ကို မျှော်လင့်သည့်အနေဖြင့် "ဇာရီးနား ဘုရင်မကြီး နတ်ရွာစံ ကံတော်ကုန်မည့်ရက်"ကို စောင့်ဆိုင်းနေကြလေ

သတည်း။

"အို...ဇာရီးနားသခင် ဘုရင်မကြီး၊ ဘာလင်မြို့ မြေအောက်ပုန်းကျင်းထဲတွင် ပိတ်လှောင်မိနေကြ၍ သေခြင်းတရားနှင့် ရှင်ခြင်းတရားတစ်ပါးပါးကိုသာ အားထားမျှော်လင့် နေကြရသော ဤ နောက်ဆုံး နေ့ရက်များ တွင် အရှင်သခင်မကြီးမှ တစ်ပါး မှီခိုအားထား စရာ မရှိတော့ပါပြီ တကား....."

အမှန်စင်စစ် ယခုတစ်ကြိမ်တွင် လည်း သူတို့ တစ်တွေ၏ ယင်းသို့ သော စိတ်ရှည်မှုကြောင့် တစ်စုံတစ်ခုသော အကျိုးတရားကို ခံစားကြရ မည့် လက္ခဏာမျိုးပေါ်ပေါက်ခဲ့၏။ အံ့ဖွယ်သူရဲ ထူးကဲသော အဖြစ်အပျက်တစ်ခုခု ဖြစ်ပွားလာမည့် လက္ခဏာမျိုး ပေါ်ပေါက်ခဲ့၏။ ဟစ်တလာ ပြောကြားသမျှ ဘောမန်းက စိတ်ရှည်လက်ရှည် ကြားနာမှတ်သားနေခိုက်တွင် နာဇီအရေးတော်ပုံ ဇာတ်လမ်းကြီး တစ်ခုလုံး၏ ဇာတ်ဆရာဖြစ်သော ဂိုးဘဲလ်သည် နောက်ဆုံးပြည်ဖုံးကား ချရတော့မည့် ဇာတ်သိမ်းခန်းအတွက် ပြင်ဆင်နေခဲ့၏။ မတ်လသို့ ရောက်သောအခါ သူသည် တကယ့်ဇာတ်သိမ်းခန်းအတွက် အစစအရာရာ ပြင်ဆင်ပြီးစီးခဲ့ပေပြီ။

သို့ဖြင့် ဧပြီလသို့ ကူးလာခဲ့ပြီးနောက် ဟစ်တလာသည် အမြော်အမြင် ကြီးမားလှသည့် နောက်ဆုံး စကားများကို မြွက်ကြားပြီး သောအခါ ဂိုးဘဲလ်သည် ဟစ်တလာအား စိတ်သက်သာရစေခြင်းအလို့ ငှာ စာတစ်အုပ်ကို အသံနေအသံထားဖြင့် ဖတ်ပြခဲ့ရလေသည် ။ ယင်းစာအုပ်ကား အခြားမဟုတ်၊ ရာဇဝင် စာရေးဆရာကြီး ကာလိုင်းရေးသားခဲ့သည့် "ဖရက်ဒရစ် ဘုရင်ကြီး၏ ရာဇဝင်" အမည်ရှိ စာအုပ်ပင် ဖြစ်၏။ ထိုရာဇဝင် စာအုပ်ကြီးမှ ဇာရီးနား ဘုရင်မကြီး ရုတ်တရက် နတ်ရွာစံ ကံတော်ကုန်သွားခဲ့သဖြင့် ဖရက်ဒရစ် ဘုရင်ကြီးသည် ကိုယ့်ကိုယ်ကိုယ် သတ်မ

သေဖြစ်တော့ပဲ ရန်သူ့ဘေးမှ ကင်းဝေးခဲ့သည့် အခန်းကို ဖတ်ပြနေရ၏

။

နောက်ရက်အနည်းငယ်မျှ ကြာသောအခါ သူတို့ လူစုသည် ဇာဘုရင် မကြီး၏ အကြောင်းကိုပင် ပြောဆိုနေကြခိုက်၊ ဝါဒဖြန့်ချိရေးဝန်ကြီးဌာနမှ ပုန်းကျင်းရှိရာသို့ တယ်လီဖုန်းခေါ်သံကို ဖြိုးခနဲ ကြားလိုက်ရာ အားလုံးပင် ရင်ခုန်၍ တုန်လှုပ်သွားမိကြ၏။ မျက်နှာတွင် သွေးမရှိတော့သလို ဖြူဖပ်ဖြူရော် ဖြစ်နေသော ဂိုးဘဲလ်သည် ထိုင်ရာမှ အထိတ်တလန့် ထကာ တယ်လီဖုန်းစကားပြောခွက်ကို ကောက်ကိုင်ပြီး နားထောင် လိုက်လေသည် ။

ချက်ချင်းဆိုသလိုပင် ဂိုးဘဲလ်သည် ဟစ်တလာရှိရာဘက်သို့ လှည့်၍ အောက်ပါအတိုင်း ကြွေးကြော်လိုက်၏။ "ခေါင်းဆောင်ကြီးခင်ဗျာ.... ကျွန်တော် ခေါင်းဆောင်ကြီးကို ချီးကျူးပါတယ်။ ခေါင်းဆောင်ကြီးရဲ့ အကြီးဆုံးရန်သူဟာ ကြမ္မာငင်လာပါပြီ။ ဒါဟာ *(House of Bradenburg - ပုဂံ မြင်စိုင်း စစ်ကိုင်း ပင်းယ အင်းဝ ကုန်းဘောင် စသည့် မြန်မာဘုရင်မင်းဆက်များကဲ့သို့ ဂျာမနီအရှေ့ပိုင်း ဘရန်ဒင်ဘက်ပြည်နယ်မှ ဂျာမန်အုပ်စိုးသူ အဆက်အနွယ်များကို ဆိုလိုသည် ။) ဘရန်ဒင်ဘတ် အဆက်နွယ်ရဲ့ အံ့ဖွယ်သူရဲ ထူးကဲချက်ပါပဲ။ "ဇာရီးနား ဘုရင်မကြီး" ဟာ နတ်ရွာစံသွားပါပြီ"

သို့သော် "ဇာရီးနား ဘုရင်မကြီး" ကား ချာချီ မဟုတ်ပဲ ရုစဗွဲ ဖြစ်နေပေသည် ။ ရုစဗွဲသည် စစ်နိုင်လုဆဲဆဲ ၁၉၄၅ ခု ဧပြီလ ၁၂ ရက်နေ့တွင် ကွယ်လွန်အနိစ္စ ရောက်ခဲ့ရရှာလေပြီတကား။

သို့သော် ဟစ်တလာအဖို့ ကံမကောင်း အကြောင်းမလှပဲ ဖြစ်ရသည်မှာ "ဇာရီးနား ဘုရင်မကြီး" နတ်ရွာစံခဲ့ပြီ မှန်သော်လည်း ယခုတစ်ကြိမ်

တွင် သံတမန်ရေးရာ တော်လှန်ပြောင်းလဲမှုများ မဖြစ်ပွားပဲ နေခဲ့ခြင်းပင်တည်း။

သို့နှင့်ပင် မြေအောက်ပုန်းကျင်းပေါ်သို့ မှောင်မိုက်သော အရိပ်မည်းကြီးသည် နောက်တစ်ကြိမ် ထိုးမြဲထိုးလာခဲ့ပြန်လေသည် ။

ဧပြီလ ၁၇ ရက်နေ့သို့ ရောက်သောအခါတွင် မူ မျှော်လင့်ချက်မှန်သမျှ တစ်စမကျန် ပျောက်ကွယ်ကုန်ခန်းစပြု လာလေပြီ။ ထိုနေ့မှာ ပင် ထိုစဉ်က ဘာလင်မြို့တော်တွင် ဟစ်တလာအား စောင့်ရှောက်နေရသည့် နာဇီအရာရှိတစ်ယောက်အား ဘာလင်မြို့တော်ကို စွန့်ခွာသွားရန် ဟစ်တလာက အမိန့်ပေးခဲ့၏။ သူ့တာဝန်မှာ ဘက်ဂတ်စတိန်းမြို့သို့ သွားရောက်၍ ဂျာမန်တို့ ၏ သီးသန့်ရွှေတုံး ရွှေခဲများကို သူရင်ဂျီယာနယ်သို့ သယ်ယူပြောင်းရွှေ့ရန် ဖြစ်၏။

သူထွက်ခွာမသွားမီ ဘောမန်းထံမှ ယုံကြည်စိတ်ချစွာ ပေးအပ်လိုက်မည့် စာရွက်စာတမ်းအချို့ကို ယူဆောင်သွားရန်နှင့် ယင်းစာရွက်စာတမ်းများကို လုံခြုံသည့် ရပ်ဝေးတစ်နေရာအရောက်ပို့ပေးရန် ဟစ်တလာက သူ့အား မှာ ကြား လိုက်လေသည် ။

ဟစ်တလာ မှာ ကြားသည့်အတိုင်းပင် သူ့အား ဘောမန်းက ချိပ်ပိတ်ထားသော အထုပ်တစ်ထုပ်ကို ပေးအပ်ခဲ့၏။ အဆိုပါ အထုပ်မှာ ယခုအခါ လျှို့ဝှက်သော တစ်နေရာမှ တွေ့ရှိကြရသော ဘောမန်း၏ နောက်ဆုံးမှတ်တမ်း (၀၁) ဟစ်တလာ၏ နောက်ဆုံးစားပွဲဝိုင်း မိန့်ခွန်းများ ပင်ဖြစ်သတည်း။

ယင်းမှတ်တမ်းများကို ယခင် ၁၉၄၁-၄၂ ခုနှစ်က ရေးသားခဲ့သည့် အထောက်အထား စာရွက်စာတမ်းများ နှင့်အတူ ပါတီမော်ကွန်းတိုက်သို့ ပို့ဆောင်သိမ်းဆည်းထားခဲ့၏။ ထို့နောက် ၅ ရက်မျှ ကြာသောအခါ ဟစ်

တလာသည် ဗိုလ်ချုပ်ကြီးတစ်ဦးအား အဓိပတိ ဌာနချုပ်ရုံးကြီးမှ စွန့်ခွာ ထွက်ပြေးရန် အမိန့်ပေးခဲ့လေသည်။ ။ ထိုအချိန်တွင် ရန်သူတပ်များ ၏ ဝိုင်းဝန်းတိုက်ခိုက်မှုမှာ ပို၍ နီးကပ် လာပြီဖြစ်ရာ အဝိုင်းခံနေရသည့် ဘာလင်မြို့မှ မည်သူမဆို ထွက်ပြေးလိုပါက ထွက်ပြေးခွင့် ပြုထားရ လေသည်။ ။

အမှန်စင်စစ်အားဖြင့်လည်း နောက်တစ်နေ့သို့ ရောက်သောအခါ ကျ န်ရစ်သူများမှာ လုံးဝ ထွက်ပေါက်မရှိတော့ပဲ အဘက်ဘက်မှ နောက် ဆုံးဝိုင်းဝန်း တိုက်ခိုက်မှုကို ခံကြရ၏။ ထိုအချိန်မှ စ၍ ကျွန်ုပ်တို့ သိရ သလောက် မည်သည့်စာရွက်စာတမ်းမှ မြေအောက်ပုန်းကျင်းထဲမှ အပြ င်သို့ ရောက်အောင် ပေးပို့ခြင်း မပြုနိုင်တော့ပဲ ဟစ်တလာ၏ နောက် ဆုံး * (၁၉၃၉ ခု ဧပြီလ ၂၉ရက်နေ့က ရေးသားခဲ့သော အဆိုပါ သေတမ်းစာတွင် အီဗာရွန်းအား ဘာကြောင့်လက်ထပ်ရန် ဆုံးဖြတ်ခဲ့ကြောင်းနှင့် မိမိပိုင်ပစ္စည်းများကို နာဇီပါတီနှင့် နာဇီအစိုးရ လက်သို့ လွှဲအပ်ခဲ့ကြောင်း၊ မိမိကွယ်လွန်ပြီးနောက် မိမိအလောင်းကို မ ည်သို့မည်ပုံ သဂြိုဟ်ရန်စသည့် အကြောင်းများ ပါဝင်ခဲ့သည်။ (စာရေး သူ၏ ဟစ်တလာအတ္ထုပ္ပတ္တိ စာမျက်နှာ ၆၂၃-၆၂၄ တွင် ကြည့်ပါ) ကိုယ် ရေးကိုယ်တာ သေတမ်းစာနှင့် နောက်ဆုံးအချိန်တွင် အီဗာရွန်းနှင့် လ က်ထပ်ခဲ့သည့် လက်ထပ်စာချုပ်သာလျှင် မပျောက်မပျက်ပဲ တွေ့ရှိခဲ့ကြ ရ၏။

ဧပြီလ ၃၀ ရက်နေ့သို့ ရောက်သောအခါတွင် မူ ဟစ်တလာသည် ရာ ဇဝင်သမိုင်းမှ ဖရက်ဒရစ် ဘုရင်ကြီး၏ အရေးနိမ့်မှုနှင့် စံနမူနာကို ခံယူ သောအားဖြင့် လက်တွေ့လည်း ကျ၊ ပညာတတ် လူတန်းစားလည်း ဆန် သော အလုပ်ကို လုပ်ကိုင်ခဲ့ရတော့သည်။ ။ သူ့အဖို့ "ဇာဘုရင်မကြီး" န တ်ရွာစံခဲ့သည့်တိုင်အောင် ဘေးရန်မှ ကင်းရှင်း လွတ်မြောက်ခြင်း

မရှိပဲဖြစ်ခဲ့ရ၍ ဘုရားသခင်က ကယ်တင်စောင့်ရှောက်ခြင်းမရှိပဲ ဖြစ်ခဲ့၏။ သို့နှင့်ပင် သူသည် သူ့ကိုယ်သူ သတ်သေခဲ့လေသတည်း။

ဤအတောအတွင်း ဆိုခဲ့ပြီးသော စာရွက်စာတမ်းများကား မည်သို့နည်း။ ဟစ်တလာသေဆုံးသည့် အချိန်လောက်တွင် စာရွက်စာတမ်းများကို လက်ခံရရှိထားသူသည် ချိပ်ပိတ်ထားဆဲပင် ဖြစ်သော အဆိုပါ စာရွက်စာတမ်းများ ပါရှိသည့်အထုပ်ကို လုံခြုံစိတ်ချ ရသည့်နေရာသို့ ပို့ဆောင်အပ်နှံခဲ့ပြီ ဖြစ်နေပေပြီ။ ယင်းနေရာကား အခြားမဟုတ်၊ ဘက်ဂတ်စတီန်းမြို့မှ တစ်ခုသော ဘဏ်တိုက်တစ်တိုက်၏ အာမခံသေတ္တာများထဲတွင် ဖြစ်လေသည် ။

သို့သော် များ မကြာမီ အဆိုပါ ပုဂ္ဂိုလ်ကိုယ်တိုင် အဖမ်းခံရပြီးနောက် အမျိုးမျိုးသော စစ်ရာဇဝတ်ပြစ်မှုများ ဖြင့် တရားစွဲဆိုခြင်းခံရကာ ထောင်ဒဏ်အပြစ်ပေးခြင်း ခံခဲ့ရသည် ။ ယင်းသို့ ထောင်ကျခံနေရစဉ် အတောအတွင်း သူသည် ဘက်ဂတ်စတီန်းမြို့တွင် ကျန်ရှိနေခဲ့သည့် စာရွက်စာတမ်းများ အတွက် တစ်နေ့တစ်ရက်မှ စိတ်မအေးပဲ အထိတ်ထိတ် အလန့်လန့်ဖြစ်ခဲ့ရသည် ။ အကယ်၍ ဤစာရွက်စာတမ်းများ ၏ လျှို့ဝှက်ချက်များ သာ ပေါက်ကြားတွေ့ရှိသွားခဲ့ပါက အာဏာပိုင်များ ၏ မျက်စိထဲတွင် မိမိအား ပို၍ အပြစ်ကြီးမားသူ တစ်ယောက်အဖြစ် ထင်မြင်ယူဆမည်မှာ မှုချဖြစ်သည် ။ သို့ဖြစ်ရာ သူသည် အဆိုပါ စာရွက်စာတမ်းများကို ဖျောက်ဖျက်ပစ်ရန် ကြံစည်ရတော့သည် ။

ကံအားလျော်စွာ နောက်ဆုံးတွင် သူသည် အဆိုပါ စာရွက်စာတမ်းများကို ဖျောက်ဖျက်ပစ်ရန် အတွက် အခွင့်အလမ်းတစ်ခု တွေ့ရှိခဲ့သည် ။ ထောင်ထဲမှ ပင်နေ၍ သူ့အကြံအစည်ကို ဖြစ်မြောက်အောင် ဆောင်ရွက်နိုင်ခဲ့သည် ။ ဖြစ်ပုံမှာ ထောင်ကျနေသူများ အဖို့ အပြ

င်လောကနှင့် ဆက်သွယ်မှုများ ရံဖန်ရံခါ ရှိတတ်ကြသည် ဖြစ်ရာ တစ်နေ့တွင် သူသည် အပြင်မှ ယုံကြည်စိတ်ချ ရသော မိတ်ဆွေ ဝတ်လုံတစ်ယောက်အား ဘက်ဂတ်စတိန်းမြို့သို့ သွားရောက်၍ ဘဏ်တိုက်တွင် သူအပ်နှံထားခဲ့သည့် စာရွက်စာတမ်းများကို ထုတ်ယူခွင့်ရရှိရန် ကိုယ်စားလှယ်လွှဲစာတစ်စောင် ရေးသားပေးပို့နိုင်ခဲ့သည်။ ။ အဆိုပါ စာရွက်စာတမ်းထဲမှ ကိုယ်ရေးကိုယ်တာနှင့် ပတ်သက်သည့် စာများကို ရွေးချယ်ချန်လှုပ်ပြီးနောက် ကျန်အားလုံးကို မီးရှို့ပစ်ရန် သူ့မိတ်ဆွေအား မှာ လိုက်သည်။ ။ ကျန်အားလုံးကား ဟစ်တလာ၏ နောက်ဆုံးစားပွဲဝိုင်းမိန့်ခွန်းများ ပင်တည်း။

သူ့မိတ်ဆွေကလည်း သူမှာ သည့်အတိုင်း ဆောင်ရွက်ခဲ့သည်။ ။ ရှေးဦးစွာ စာရွက်စာတမ်းကို ဘဏ်တိုက်မှ ထုတ်ယူပြီးနောက် ကိုယ်ရေးကိုယ်တာ စာရွက်များကို ရွေးချယ်ချန်လှုပ်ကာ ကျန်စာရွက်စာတမ်းများကို မီးရှို့ပစ်ရန် စီစဉ်ခဲ့သည်။ ။

သို့သော် ယင်းစာရွက်များကို မီးတင်မရှိမီ မည်သို့သော စာရွက်များ ဖြစ်လေသနည်းဟူ၍ အမှတ်မထင် ဖတ်ကြည့်မိရာမှ နောင်လာနောက်သားများ အဖို့ စိတ်ဝင်စားဖွယ်ရာ ကောင်းလှသည့် သမိုင်းဝင် အထောက်အထား မှတ်တမ်းများ ဖြစ်နေသည် ကို တွေ့ရတော့သည်။ ။

သူ့အဖို့ ဘာလုပ်ရပါမည်နည်း။ တစ်ဖက်တွင် သူ့မိတ်ဆွေအမှုသည် က ဤစာရွက်စာတမ်းများကို မီးရှို့ပစ်ရန် အတိအလင်း မှာ ကြားခဲ့သည် ဖြစ်ရာ သူ့အဖို့ ပုဂ္ဂိုလ်ရေးတာဝန်အရ မှာ ကြားသည့်အတိုင်း လုပ်ရန် သာရှိသည်။ ။ သို့သော် အခြားတစ်ဖက်မှ သမိုင်း၏ လိုအပ်ချက်ကလည်း ဤစာရွက်စာတမ်းများကို ထိန်းသိမ်းထားရန် အလားတူပင် အတိအလင်း တိုက်တွန်းလျက်ရှိရာ အများ ပြည်သူနှင့် ပတ်သက်သည့် တာဝန်အ

ရ ယင်းတိုက်တွန်းချက်ကို လိုက်နာရမည် ဖြစ်၏။

ယင်းသို့ အကျပ်ရိုက်နေသည့် အခြေအနေတွင် သူသည် ဥပဒေသ မားပီပီ သေသေသပ်သပ်နှင့် ဥပဒေဘောင်မှ လွတ်အောင် ပရိယာယ်တစ်ခုကို ကြံဆောင်လုပ်ကိုင်ခဲ့လေသည် ။ ရှေးဦးစွာ သူသည် အဆိုပါ အထောက်အထား စာရွက်စာတမ်းများကို ဓာတ်ပုံရိုက်ကူးပြီးနောက် ယင်းဓာတ်ပုံများကို လျှို့ဝှက်သော နေရာတစ်နေရာတွင် လုံခြုံအောင် သိမ်းဆည်းထားလိုက်၏။ ယင်းသို့ လုပ်ကိုင်ခဲ့ခြင်းဖြင့် သူသည် နောင်လာ နောက်သားများ အတွက် သူထမ်းဆောင် ရန်ရှိနေသည့် တာဝန်ကို ဆောင်ရွက်ခဲ့၏။

ထို့နောက် သူသည် မူရင်းစာရွက်စာတမ်းများကို တည်တည်ငြိမ်ငြိမ် ဣန္ဒြေရရဖြင့် မီးရှို့ဖျက်ဆီးပစ်လိုက်၏။ ဤနည်းအားဖြင့် သူသည် သူ၏ အမှုသည် အတွက် ထမ်းရွက်ရန်ရှိနေသော တာဝန်ကိုလည်း ကျေပွန်အောင် ဆောင်ရွက်ခဲ့၏။

စင်စစ်အားဖြင့် ဥပဒေသမားပီပီ ဥပဒေလွတ်အောင် ယင်းသို့လုပ်ဆောင်ခဲ့ခြင်းသည် ကြာကြာဖုံးကွယ်ထား၍ ရမည်မဟုတ်ပေ။ နောက်နှစ်အနည်းငယ်အကြာတွင် ဤစာရွက် စာတမ်းများ ၏ မူလပိုင်ရှင်သည် ထောင်မှ လွတ်လာခဲ့ပါက ဤကိစ္စသည် အမှန်အတိုင်း ပေါ်ပေါက်လာမည်မှာ သေချာ၏။ သို့ဖြစ်ရာ သူသည် ဤကိစ္စအတွက် တအံ့နွေးနွေးစိတ်မအေးပဲ ဖြစ်ခဲ့ရပြန်သည် ။ သို့သော် နောက်ဆုံး၌ သူသည် သမိုင်း၏ လိုအပ်ချက်ကို လိုက်လျောရန် ဆုံးဖြတ်ခဲ့လေသည် ။ သူသည် တစ်ဖက်မှ ချေပလျှောက်လဲချက်ကို ပယ်ချခဲ့ပြီးနောက်၊ ဤကိစ္စတွင် သူပါဝင်စွက်ဖက်ခဲ့ရ၍ မရှင်းမရှင်းဖြစ်နေသော အပိုင်းကို မသိလိုက် မသိဘာသာ ခပ်အေးအေး သဘောထားပစ် လိုက်လေသည် ။ သို့နှင့်ပင် အဆိုပါ စာရွက်

စာတမ်းသည် တစ်နေရာတွင် အမှတ်မထင် ကျန်ရှိနေခဲ့ရာမှ နောက်ဆုံး ဌ ယခုကဲ့သို့ ပုံနှိပ်ထုတ်ဝေခွင့်ရရှိရန် အကြောင်းကံ ဖန်တီးလာခြင်း ဖြစ်လေသည်။ ။

အထက်ပါတို့ မှာ ယခုအခါ ဂျာမနီတွင် အများ ပြည်သူတို့ လေ့လာ ဖတ်ရှုခွင့်ရရှိလာကြသည့် ယင်းအထောက်အထားစာရွက် စာတမ်းအသစ်များ ၏ နောက်ခံအဖြစ်အပျက်များ ပင် ဖြစ်လေသည်။ ။

ယင်းစာရွက်စာတမ်းများ ၏ စစ်မှန်မှုနှင့် ပတ်သက်၍ မူ မည်သို့မျှ သံသယဖြစ်စရာမရှိပေ။ ၎င်းတို့ ၏ သမိုင်းဖြစ်စဉ်သည် လည်းကောင်း၊ ပါဝင်သော အကြောင်းအရာများ သည် လည်းကောင်း နေရာအနှံ့အပြား သက်သေခံအဖြစ် ရေးထိုးထားသည့် ဘောမန်း၏ သိသာထင်ရှားလှသော လက်မှတ်များ သည် လည်းကောင်း မည်သို့မျှ ဒွိဟဖြစ်စရာ မလိုပေ။ အထူးသဖြင့် ဟစ်တလာ၏ စိတ်ဓာတ်ကို လေ့လာသိရှိထားသူမှန်သမျှ ဤစာရွက်စာတမ်းများ တွင် ပါဝင်သော အချက်အလက်များကို ကြည့်ရှုနှင့်ပင် ဤစာရွက်စာတမ်းများ ၏ စစ်မှန်မှုသည် ပြည့်စုံလုံလောက်နေပြီ ဖြစ်သည်။ ။

အနှစ်သာရအားဖြင့် ဆိုရလျှင် ဤစာရွက်စာတမ်းသည် ဟစ်တလာ ၏ ပြီးပြည့်စုံသော နိုင်ငံရေး သေတမ်းစာပင် ဖြစ်၏။ စင်စစ် ဧပြီလ ၂၉ ရက်နေ့က လက်မှတ်ရေးထိုးခဲ့သည့် သူ၏ တရားဝင် "နိုင်ငံရေး သေတမ်းစာ"နှင့် (ဘောမန်းအား အာဏာကုန်လွှဲအပ်ခဲ့သော) သူ၏ ကိုယ်ရေး ကိုယ်တာ သေတမ်းစာများမှာ ထုံးစံအရ တစ်ပိုင်းတစ်စ အကျဉ်းချုပ်မျှသာ ဖြစ်လေသည်။ ။

တစ်စုံတစ်ရာ ထူးကဲစွာ ဖြစ်ပွားလာပါမှ ဘေးရန်ကင်းရှင်း၍ ထွက်ပေါက်ရနိုင်မည့် အခြေအနေဆိုးများ နှင့် ရင်ဆိုင်နေရသည့် ကာလ၌

ပြောကြားခဲ့သည့် ဤမိန့်ခွန်းများ တွင် ဟစ်တလာသည် အနိုင်နှင့်အရှုံး နှစ်ခုစလုံးဖြင့် ရင်ဆိုင်ခဲ့ရသည့် စစ်ကြီးနှင့် ပတ်သက်သမျှ ပြဿနာအ ရပ်ရပ်ကို လွှမ်းခြုံသုံးသပ် ဖော်ပြခဲ့လေသည်။ ။ တုန်လှုပ်ချောက်ချားဖွ ယ်ရာ ကောင်းလှသည့် အာဏာသိမ်းပွဲကာလ အတွင်းက ပြောကြားခဲ့၍ ရှေးစံချနင်းမှတ်တမ်းတင်ခဲ့သည့် ပထမဆုံး စားပွဲဝိုင်းမိန့်ခွန်းများကို " ကျွန်ုပ်၏ အာဏာဖြင့် ဂျာမနီတွင် ဆောင်ရွက်မည့် အစီအစဉ်များ " ဟု ၍ ခေါင်းစဉ်တပ်သင့်ပေသည်။ ။ တစ်ဖန်ကမ္ဘာကြီးအား စိုးမိုးသိမ်းပိုက်ခဲ့ သည့် တုန်လှုပ်ချောက်ချားဖွယ်ရာ ရက်များ အတွင်းက ပြောကြားခဲ့၍ " ဘောမန်း၏ မှတ်တမ်းများ " အဖြစ် ထုတ်ဝေခဲ့သည့် "စားပွဲဝိုင်းမိန့်ခွန်းများ ၏" ဒုတိယအပိုင်းကို "ကျွန်ုပ်စိုးမိုး သိမ်းပိုက်ခဲ့ သည့် ကမ္ဘာကြီးတွင် ဆောင်ရွက်မည့် အစီအစဉ်များ "ဟူ၍ ခေါင်းစဉ် တပ်နိုင်ပေသည်။ ။

ထို့နောက် ကမ္ဘာကြီးအား စိုးမိုးသိမ်းပိုက်ရေးနှင့် ဂျာမနီတွင် အာ ဏာတည်မြဲရေး စီမံကိန်းနှစ်ခုစလုံး မိမိမျက်စိအောက်တွင် ပြိုကွဲပျက် စီးခဲ့၍ ကျဆုံးမှုနှင့် ရှုံးနိမ့်မှုများကို ရင်ဆိုင်လာရသည့် ကာလတွင် ပြောကြားခဲ့သော စားပွဲဝိုင်း မိန့်ခွန်းများ ၏ တတိယပိုင်းကိုမူကား "ကျွ န်ုပ်ဘာကြောင့် စစ်ရှုံးခဲ့ရသလဲ၊ ဘာတွေမှားခဲ့သလဲ"ဟူ၍ ခေါင်းစဉ်တ ပ်နိုင်ပေသည်။ ။

သို့ဖြစ်ရာ ဘာတွေများ မှားခဲ့ပါသလဲ၊ ဟစ်တလာ၏ အမှားများ တွင် စစ်ဖြစ်အောင် လုပ်ခဲ့ခြင်း၊ သို့မဟုတ် ဤစစ်ပွဲ ထိုစစ်ပွဲစသည် များကို ဖ န်တီးခဲ့ခြင်းများ သည် မှားခဲ့သလော၊ ဗြိတိန်ကို နိုင်အောင် မတိုက်နိုင် သေးမီ၊ ရုရှားကို ဝင်တိုက်ခဲ့ခြင်းသည် မှားခဲ့သလော၊ မြေထဲပင်လယ် ဒေသကိုလည်းကောင်း၊ အာဖရိကမြောက်ပိုင်းကိုလည်းကောင်း၊ *levant မြေထဲပင်လယ်ဒေသ၏ အရှေ့ဘက်ကမ်းရိုးတန်းကို ပြင်သစ်နှင့် အီတ

လီဘာသာဖြင့် ခေါ်ဝေါ်ခြင်းဖြစ်သည်။ ။ လီဗင့်ဒေသကို လည်းကောင်း၊ လွယ်လွယ်ဖြင့် တိုက်ခိုက် သိမ်းပိုက်နိုင်သည့် အချိန်တွင် ၊ သိမ်းပိုက်နိုင်ရန် ခဲယဉ်းလှသည့် ရုရှားပြည်ကြီးအား ဝင်ရောက်တိုက်ခိုက်ခဲ့ခြင်းသည် မှားခဲ့ပါသလော၊ မြေထဲပင်လယ်ဒေသကို ၁၉၄၀ ခုနှစ်က မသိမ်းပိုက်ခဲ့ခြင်းသည် မှားခဲ့သလော၊ သို့မဟုတ် အချိန်အခါကို မတွက်ဆတတ်ခြင်းသည် မှားခဲ့သလော၊ (၁၉၃၈ ခုနှစ်က သူတွက်ဆခဲ့သလို) ကမ္ဘာစစ်ကြီးကို ၁၉၄၂ ခုနှစ်အထိ ရွှေ့ဆိုင်းသင့်ပါသလော။ သို့တည်းမဟုတ် (၁၉၄၅ ခုနှစ်တွင် သူယူဆပြန်သလို) ဤစစ်ကြီးကို ၁၉၃၈ ခုနှစ်ကပင် စတင် တိုက်ခိုက်သင့်ပါသလော ဗြိတိန်နှင့်သော်လည်းကောင်း၊ စပိန်နှင့်သော်လည်းကောင်း ဆက်ဆံရာ၌ မှားခဲ့ပါသလော၊ သို့တည်းမဟုတ် "ကျွန်ုပ်တို့နှင့်တန်းတူ ဖြစ်သော၊ အချို့နေရာများ တွင် ကျွန်ုပ်ထက်ပင် သာလွန်နေသော" ပုဂ္ဂိုလ်ကြီးဖြစ်သည့် မူဆိုလီနီအပေါ်တွင် အလိုလိုက်ခဲ့လွန်းပါသလော။ မူဆိုလီနီသည် အီတလီအမျိုးသားများ နှင့် ပတ်သက်၍ တာဝန်များ ပိနေခဲ့သလို သူသည် လည်း ဂျာမန်အမျိုးသားများ ၏ တာဝန်များ ပိနေခဲ့သည် မဟုတ်ပါလော။ သူသည် "ဝင့်ဝါ၍ စိတ်ကြီးဝင်တတ်ကြသည့် ကျွန်းသူကျွန်းသားများ " ဖြစ်ကြသော ဗြိတိသျှတို့ နှင့် မဟာမိတ်ဖြစ်သည် အထိ ထိန်းထိန်းသိမ်းသိမ်း လုပ်သင့်ပါသလော။ သို့မဟုတ် ယခုထက် ပြတ်ပြတ်သားသား တိုက်ပစ်သင့်ပါသလော။ အကယ်၍ လူ့အဖွဲ့အစည်းကြီး၏ အခြေခံများကို ချိုးဖောက်သည့် အနေမျိုးသော်လည်းကောင်း၊ တစ်ဝက်ကျော်ကျော်သူ၏ ရန်သူများ ဖြစ်နေကြသည့် အီတလီ၊ ပြင်သစ်၊ စပိန်နှင့် တန်ဖိုးမရှိသည့် လက်တင်မဟာမိတ်များ ဖြင့် မဟာမိတ်ဖွဲ့စည်းမှု အခြေခံများ ပြိုကွဲပျက်စီးသည့် အဓိပ္ပာယ်မျိုး ရောက်ရှိသွားသည့် တိုင်အောင် သူ့ကိုယ်သူ ကမ္ဘာတော်လှန်ရေး၊ ကိုလိုနီဝါဒ ဆန့်ကျင်ရေးနှင့်

ပစ္စည်းမဲ့အရေးတော်ပုံကြီး၏ တပ်ဦးမှ မနေသင့်ပါသလော။
